

# امام اعظم ابو حنیفہ رحمۃ اللہ علیہ

## کی ذہانت کے دلچسپ واقعات



مرتب

استاذ العلماء  
حضرت مولانا مفتی احمد مختار صاحب رحمۃ اللہ علیہ

پسند فرمودہ

شیخ الحدیث حضرت  
مولانا انور الحق صاحب

مہتمم جامعہ حقانیہ اکوڑہ خٹک  
مرکزی نائب صدر و فاق المدارس العربیہ ملتان پاکستان

با اہتمام

قسمت اللہ حقانی

فاضل جامعہ حقانیہ اکوڑہ خٹک

سراجیہ اکیڈمی



# امام اعظم ابوحنیفہ رحمہ اللہ

## کی ذہانت کے دلچسپ واقعات

مرتب

حضرت مولانا مفتی احمد ممتاز صاحب

با اہتمام

غلام ختم نبوت قسمت اللہ حقانی

فاضل جامعہ دارالعلوم حقانیہ اکوڑہ خشک

## جملہ حقوق کمپوزنگ و ڈیزائننگ بحق ناشر محفوظ نہیں ہیں

نام کتاب	:	امام ابوحنیفہؒ کی ذہانت کے دلچسپ واقعات
مرتب	:	حضرت مولانا مفتی احمد ممتاز صاحب
باہتمام	:	مولوی قسمت اللہ حقانی
اشاعت	:	اکتوبر 2021ء
ناشر	:	سراجیہ اکیڈمی سرائے نورنگ لکی مروت

### ملنے کے پتے

- ☆ -- مکتبہ اقصی سرائے نورنگ
- ☆ -- مکتبہ شیخ الہند سرائے نورنگ
- ☆ -- مکتبہ حمزہ سرائے نورنگ
- ☆ -- مکتبہ شیخ الہند بنوں
- ☆ -- الحافظ کتب خانہ اکوڑہ خٹک

سراجیہ اکیڈمی سرائے نورنگ لکی مروت

03401919313/03211919313

## فہرست

نمبر	عنوان	صفحہ نمبر
۱	مقدمہ	5
۲	نام و نسب اور ولادت	7
۳	تالعییت امام اعظم رحمۃ اللہ تعالیٰ	7
۴	امام اعظم رحمۃ اللہ علیہ اور علم حدیث	8
۵	امام اعظم ابو حنیفہ رحمۃ اللہ تعالیٰ اور حدیث پر قیاس کو مقدم کرنا	8
۶	فقہ حنفی کی خصوصیت	9
۷	زہد تقویٰ اور دیانت	13
۸	واقعہ نمبر ۱: لحدہ عجزت النساء سیدنا کے جنازہ میں ان کے والدین کی قسم، امام صاحب رحمۃ اللہ تعالیٰ کی قابلِ داد ذہانت	16
۹	واقعہ نمبر ۲: یل نہ شد دوش دیوار گرے کا قصہ اور ابن ابی لیلیٰ رحمۃ اللہ تعالیٰ کا اقرارِ خطا	16
۱۰	واقعہ نمبر ۳: قاضی ابن ابی لیلیٰ رحمۃ اللہ تعالیٰ اور امام صاحب رحمۃ اللہ تعالیٰ	17
۱۱	واقعہ نمبر ۴: قاضی ابن ابی لیلیٰ رحمۃ اللہ تعالیٰ کی چھ غلطیوں کی نشاندہی	19
۱۲	واقعہ نمبر ۵: چرایا عیسا سامان بھی مل گیا اور بیوی بھی باقی رہی	19
۱۳	واقعہ نمبر ۶: قاضی ابن شبرمہ رحمۃ اللہ تعالیٰ چپ ہو گئے	20
۱۴	واقعہ نمبر ۷: ایک عجیب و غریب تدبیر	21
۱۵	واقعہ نمبر ۸: میں نے تمہیں بھی بچا لیا اور خود بھی بچ گیا	21
۱۶	واقعہ نمبر ۹: نہ حائض ہوگا اور نہ طلاق پڑے گی	22
۱۷	واقعہ نمبر ۱۰: امام صاحب رحمۃ اللہ تعالیٰ کی ذہانت	22

22	واقعہ نمبر ۱۱: کتے کی گواہی	۱۸
23	واقعہ نمبر ۱۲: پانی کے پیالے کا قصہ	۱۹
23	واقعہ نمبر ۱۳: میاں بیوی میں تکرار اور قصہ طلاق	۲۰
24	واقعہ نمبر ۱۴: امام صاحب رحمہ اللہ تعالیٰ کے قتل کے ارادہ سے دہریوں کا آنا	۲۱
24	واقعہ نمبر ۱۵: ایک رومی سے مناظرہ	۲۲
25	واقعہ نمبر ۱۶: قراءۃ خلف الامام پر مناظرہ	۲۳
26	واقعہ نمبر ۱۷: امام اوزاعی رحمہ اللہ تعالیٰ سے مناظرہ	۲۴
27	واقعہ نمبر ۱۸: امام ابو یوسف رحمہ اللہ تعالیٰ کو تادیب	۲۵
28	واقعہ نمبر ۱۹: ایک رافضی سے مناظرہ	۲۶
28	واقعہ نمبر ۲۰: خوراج کے ساتھ مناظرہ	۲۷
29	واقعہ نمبر ۲۱: امام باقر رحمہ اللہ تعالیٰ سے ملاقات	۲۸
30	واقعہ نمبر ۲۲: سانپ اور دیت	۲۹
31	واقعہ نمبر ۲۳: طلاق کی قسم	۳۰
31	واقعہ نمبر ۲۴: طلاق معطل اور امام اعظم رحمہ اللہ تعالیٰ	۳۱
32	واقعہ نمبر ۲۵: تکفیر میں احتیاط	۳۲

## بِسْمِ اللّٰهِ الرَّحْمٰنِ الرَّحِیْمِ

## مقدمہ

امام اعظم ابوحنیفہ رحمہ اللہ تعالیٰ کی شخصیت کسی تعارف کی محتاج نہیں، بیک وقت ایک بڑے عالم، مفتی، مجتہد، محدث، معلم ہونے کے ساتھ ساتھ اپنی ذات میں خوفِ خدا، تقویٰ، ہدیزگاری کے بھی بڑے امام تھے، یہی وجہ ہے کہ امام صاحب رحمہ اللہ تعالیٰ سے فقہ کی جو تعریف منقول ہے وہ یہ ہے کہ ”معرفة النفس مالها وما عليها“ گویا کہ ایک فقیہ کامل دینی اعتبار سے دوسروں کو نفع پہنچانے کے ساتھ ساتھ اپنی ذات میں بھی خدا کی اور دین داری کا امام ہوتا ہے، مع ہذا امام صاحب رحمہ اللہ تعالیٰ کی ذہانت بھی ضرب المثل تھی حتیٰ کہ امام مالک رحمہ اللہ تعالیٰ کا قول ہے کہ ”ہم میں سے ایک شخص ہیں جو اگر چاہیں تو اپنے دلائل کے ذریعے اس ستون کو سونے کا ثابت کر سکتے ہیں۔“ امام شافعی رحمہ اللہ تعالیٰ فرماتے ہیں ”تمام لوگ فقہ میں امام ابوحنیفہ رحمہ اللہ تعالیٰ کے محتاج ہیں۔“ فقہ و فتاویٰ کے میدان کا ادنیٰ طالب علم بھی امام صاحب رحمہ اللہ تعالیٰ کی جلالتِ علمی اور عظمتِ شان کا معترف ہوئے بنا نہیں رہ سکتا، امام صاحب رحمہ اللہ تعالیٰ کی شان میں گستاخی اور بے ادبی کرنے والوں کے لیے محدثین و فقہاء کرام رحمہم اللہ تعالیٰ کے وہ اقوال ہی کافی ثانی ہیں جو انہوں نے امام صاحب رحمہ اللہ تعالیٰ کی شان میں فرمائے ہیں۔

زیر نظر رسالہ میں امام صاحب رحمہ اللہ تعالیٰ کی ذہانت و لطافت علمی کے چند منتخب واقعات کو جمع کر دیا گیا ہے جن میں بجا طور پر امام صاحب رحمہ اللہ تعالیٰ کی شخصیت کی صرف ایک جھلک ہے تاکہ امام صاحب رحمہ اللہ تعالیٰ کی محبت، قدر و منزلت اور صحیح علمی شوق پیدا ہو۔

(حضرت مولانا مفتی) احمد ممتاز (زید مجدہم)



*M. Saeed-ali Hany Haggam*



کتابخانه اسلامی (N-)

[illegible]

الحمد لله رب كلن والصلوة والسلام على غير الخلاق والانباء محمد والمطفى المحسن وعلى اله واصحابه

الانتهاء الى يوم الجزاء امين!

الاتقاء الى يوم الجزاء املعلہ  
 جس کا ترجمہ امام الجعفی بن امام اعظم ابو حنیفہ کی ذات باریکات اللہ تعالیٰ کی نعمتوں میں سے عظیم نعمت ہے، جو امت محمدیہ کو  
 عطا کی گئی۔ حضرت امام صاحب اگر ایک طرف زہد و تقویٰ، عاجزی و اکساری، پرہیزگاری و خدا ترسی کے بام عروج تک پہنچ چکے تھے تو  
 دوسری طرف اللہ تعالیٰ نے علمی کھاتہ و جلالت میں وہ مقام عطا فرمایا کہ مجاہد سے مجاہد مسائل کو استہامی عام فہم انداز میں حل  
 فرماتے۔ جیسا کہ ملف بن ایوب فرماتے ہیں: علم اللہ تعالیٰ سے حضور ﷺ کی طرف منتقل ہوا اور ان سے صحابہ کرام کی طرف اور ان سے  
 تابعین کی طرف اور تابعین سے حضرت امام ابو حنیفہ کی طرف منتقل ہوا۔

تاہم اس کی طرف اور تاہم سے حضرت امام ابوحنیفہ کی طرف مقلد ہوا۔  
بہر حال حضرت امام اعظمؒ کے حیات طیبہ اور علمی مقام و مرتبہ اور حکایات پر مشتمل ہزاروں کتابیں و رسائل لکھے جا چکے ہیں مگر نظر  
کتاب ”امام اعظم ابوحنیفہؒ کی اذہانت کے دلچسپ واقعات“ بھی ان کے چھ لقمی حکایات و اذہانت کے دلچسپ واقعات سے مرنے ایک  
علمی تحفہ ہے سب لایزال کے دربار میں قبولیت عامہ کے لئے دعا گو ہیں۔

کتابخانه مرکزی

(شیخ الحدیث حضرت مولانا) محمد انوار الحق چکلی

مرکزی ادب صندوق المدون العربیہ پاکستان

ہستم جامعہ ابراہیم عثمانیا کراؤنگ

٣٠ منفر الحظر ١٤٤٣ هـ ٢١ سبتمبر ٢٠٢١

0923-630793

0923-630340=6304167

0923-630341

Franklin K. Brown

**Excluded character**

0333-9104192

0333-9104194

0341-686000

0923-630912

جامعہ دارالعلوم حقانیہ الہورڈ جنگ ضلع نوشہرہ

بسم الله الرحمن الرحيم

امام الأئمة سراج الأمة سيد الفقهاء شيخ المحدثين الامام الاعظم ابو حنيفة  
نعمان بن ثابت الكوفي رحمة الله تعالى.

أعد ذكر نعمان لنا أن ذكره هو المسك ما كثرته يتضوع

## نام ونسب اور ولادت:

نام نعمان، کنیت ابو حنیفہ، لقب امام اعظم اور والد کا نام ثابت تھا۔ امام اعظم رحمہ اللہ تعالیٰ کی ولادت ۸۰ھ میں ہوئی۔ آپ رحمہ اللہ تعالیٰ کے پوتے اسماعیل کہتے ہیں۔ میرے پردادا، ثابت زمانہ طفولیت میں حضرت علی رضی اللہ عنہ کی خدمت میں حاضر ہوئے تھے، حضرت علی رضی اللہ عنہ نے ان کے اور ان کے خاندان کے لیے برکت کی دعا کی تھی۔ (البدایہ والنہایہ) جائے پیدائش کوفہ ہے جو اس زمانے میں ایک بہت بڑا علمی مرکز تھا۔ (مقدمہ نصب الراية) امام بخاری رحمہ اللہ تعالیٰ کے بارے میں آتا ہے کہ آپ تحصیل علم کے لیے متعدد بار کوفہ گئے۔  
(فتح الباری)

امام بخاری رحمۃ اللہ تعالیٰ ابتداء میں ریشم کی تجارت سے وابستہ تھے، ایک دن امام شعبی رحمہ اللہ تعالیٰ سے ملاقات ہوئی تو آپ رحمۃ اللہ تعالیٰ فرماتے ہیں: امام شعبی رحمۃ اللہ تعالیٰ کو علم حاصل کرنے کی ترغیب دی، امام صاحب رحمۃ اللہ تعالیٰ فرماتے ہیں: امام شعبی رحمۃ اللہ تعالیٰ کی بات میرے دل کو لگ گئی اور میں نے علم حاصل کرنا شروع کیا۔ (موفق) یہاں تک کہ کوفہ کا کوئی محدث ایسا نہیں تھا جس سے آپ نے علم حاصل نہ کیا ہو۔ شیخ عبدالحق محدث دہلوی رحمۃ اللہ تعالیٰ نے فرمایا کہ امام صاحب رحمۃ اللہ تعالیٰ نے چار ہزار (۴۰۰۰) اساتذہ سے علم حاصل کیا۔ (شرح سفر السعادة) مگر خصوصی طور پر حضرت حماد رحمۃ اللہ تعالیٰ سے علم حاصل کیا۔

## تابعیت امام اعظم رحمہ اللہ تعالیٰ:

جمہور محدثین رحمہم اللہ تعالیٰ کا اس بات پر اتفاق ہے کہ امام اعظم رحمۃ اللہ تعالیٰ تابعی تھے۔ خلیب بغدادی، علامہ ابن جوزی، علامہ مزنی، امام دارقطنی رحمہم اللہ تعالیٰ وغیرہ آپ رحمۃ اللہ تعالیٰ کے تابعی ہونے کو تسلیم کرتے ہیں۔ (مقدمہ اوجز المسالك) علامہ ذہبی رحمۃ اللہ تعالیٰ فرماتے ہیں: امام ابو حنیفہ رحمہ اللہ تعالیٰ نے حضرت انس بن مالک رضی اللہ عنہ کو بار بار دیکھا ہے (الخیرات الحسان)



البتہ اس میں حضرات محدثین رحمہم اللہ تعالیٰ کا اختلاف ہے کہ امام صاحب رحمۃ اللہ تعالیٰ نے کتنے صحابہ کی زیارت کی ہے؟ بقول علامہ ابن حجر مکی رحمہ اللہ تعالیٰ، امام صاحب رحمہ اللہ تعالیٰ نے آٹھ صحابہ سے ملاقات کی ہے۔ (تسلیق النظام)

امام اعظم رحمۃ اللہ علیہ اور علم حدیث

امام صاحب کا علم حدیث میں بہت اونچا مقام ہے حتیٰ کہ امام ذہبی رحمہ اللہ تعالیٰ نے امام صاحب رحمہ اللہ تعالیٰ کو ”حافظ“ کہا ہے اور حافظ اس کو کہتے ہیں کہ جس کو کم از کم ایک لاکھ (۱۰۰۰۰۰) احادیث یاد ہوں اور یہی علامہ محمد بن یوسف رحمہ اللہ تعالیٰ کا قول ہے۔ (مقدمہ اوجز المسالک) علامہ ذہبی رحمہ اللہ تعالیٰ نے مسعر بن کدام کا قول نقل کیا، وہ فرماتے ہیں:

طلبت مع أبي حنيفة الحديث فغلبنا، وأخذنا في الزهد

فبرع علينا، وطلبنا معه الفقه فجاء منه ماترون۔

”یعنی میں نے امام ابو حنیفہ رحمہ اللہ تعالیٰ کے ساتھ ساتھ علم حدیث حاصل کیا تو وہ ہم پر غالب رہے، اور زہد میں بھی وہ ہم پر غالب رہے، اور فقہ ان کے ساتھ شروع کی تو تم دیکھتے ہی ہو کہ کیا کمال ان سے ظاہر ہوا؟“

شیخ الحدیث مولانا زکریا قدس سرہ فرماتے ہیں: مکی بن ابراہیم رحمہ اللہ تعالیٰ نے امام ابو حنیفہ رحمہ اللہ تعالیٰ کو ”اعلم اہل زمانہ“ (یعنی اپنے زمانے کے سب بڑے عالم) بتایا ہے۔ (مناقب للعلامة موفی)

امام اعظم ابو حنیفہ رحمہ اللہ تعالیٰ اور حدیث پر قیاس کو مقدم کرنا:

یہ امام صاحب رحمہ اللہ تعالیٰ پر جھوٹا الزام ہے چنانچہ آپ رحمہ اللہ تعالیٰ خود فرماتے ہیں: ”اللہ کی قسم وہ شخص ہم پر جھوٹا افتراء کرتا ہے جو یہ کہتا ہے کہ ہم قیاس کو نص پر مقدم کرتے ہیں، کیا نص کے بعد قیاس کی ضرورت ہوگی؟“ (ادشۃ الجدید)

نیز امام محمد رحمہ اللہ تعالیٰ فرماتے ہیں: ”امام ابو حنیفہ رحمہ اللہ تعالیٰ صحیح حدیث کے مقابل کسی بھی رائے کا اعتبار نہیں کرتے تھے۔“ (میزان للعلامة شرانی)

علامہ ابن حجر مکی رحمہ اللہ تعالیٰ فرماتے ہیں: ”امام ابو حنیفہ رحمہ اللہ تعالیٰ کا مسلک یہ ہے کہ ضعیف حدیث بھی قیاس پر مقدم ہے۔“ (الخیرات الحسان)

اور علامہ ابن حزم رحمہ اللہ تعالیٰ سے منقول ہے: ”اس بات پر اجماع واقع ہو چکا ہے کہ امام ابوحنیفہ رحمہ اللہ تعالیٰ کا مذہب یہ ہے کہ ضعیف حدیث ان کے نزدیک قیاس و رائے سے اولیٰ اور مقدم ہے جب کہ اس باب میں اس کے بغیر کچھ اور نہ مل سکے۔“ (دلیل الطالب بحوالہ مقام ابی حنیفہ) فقہ حنفی کی خصوصیت:

فقہ حنفی کی خصوصیت یہ ہے کہ یہ ایک شخص کی رائے پر موقوف نہیں بلکہ چالیس علماء کی جماعت ثوری کی ترتیب کردہ فقہ ہے۔ یہ فقہ تقریباً بائیس (۲۲) سال کی مدت میں مرتب ہوئی ہے۔ یہ مجموعہ تقریباً اڑتیس ہزار (۳۸۰۰۰) صفحات پر مشتمل تھا، جس میں اڑتیس ہزار (۳۸۰۰۰) مسائل عبادات سے متعلق تھے اور پینتالیس ہزار (۳۵۰۰۰) مسائل کا تعلق معاملات اور عقوبات سے تھا۔ (جامع المسانید)

امام اعظم امام ابوحنیفہ رحمہ اللہ تعالیٰ حضرات محدثین و فقہائے کرام رحمہم اللہ تعالیٰ کی نظر میں ایک حدیث میں ارشاد نبوی ﷺ ہے:

لو كان الايمان عند الشرىا لعاله رجال أو رجل من هؤلاء۔

(بخاری، مسلم)

علامہ جلال الدین سیوطی رحمہ اللہ تعالیٰ فرماتے ہیں: اس سے مراد امام ابوحنیفہ رحمہ اللہ تعالیٰ ہیں۔

(الخیرات الحمان)

امام مالک رحمہ اللہ تعالیٰ ایک موقع پر مجلس سے اٹھے تو اپنے شاگردوں سے فرمایا: ”امام ابوحنیفہ رحمہ اللہ تعالیٰ کو تم کیا سمجھتے ہو؟ وہ تو بہت بڑے فقیہ ہیں۔“ (انوار الباری)

امام شافعی رحمہ اللہ تعالیٰ فرماتے ہیں: ”سب کے سب فقہ میں امام ابوحنیفہ رحمہ اللہ تعالیٰ کے عیال ہیں۔ جو شخص امام ابوحنیفہ رحمہ اللہ تعالیٰ کی کتابوں کا مطالعہ نہ کرے، وہ عالم معتبر نہیں ہو سکتا۔“ (انوار الباری)

امام احمد بن حنبل رحمہ اللہ تعالیٰ فرماتے ہیں: ”امام ابوحنیفہ رحمہ اللہ تعالیٰ زہد، تقویٰ اور علم میں اس جگہ پر ہیں کہ کوئی اس مقام کو نہیں پہنچ سکا۔“ (مقدمۃ اوجز المسالک)

یحییٰ بن سعید رحمہ اللہ تعالیٰ نے فرمایا: ”خدا نے بزرگ کی قسم امام ابوحنیفہ رحمہ اللہ تعالیٰ اس امت میں قرآن و حدیث کے سب سے بڑے عالم تھے۔“ (مناقب للعلامة موفی)

حضرت عبداللہ بن مبارک رحمہ اللہ تعالیٰ کا ارشاد ہے: ”وہ شخص عروم ہے جس کو امام ابوحنیفہ رحمہ اللہ



تعالیٰ کے علم سے کچھ حصہ نہیں ملا اور خدا اس شخص کا بڑا کرے جو ہمارے شیخ ابو حنیفہ رحمہ اللہ تعالیٰ کا ذکر برائی کے ساتھ کرے۔ اگر امام ابو حنیفہ رحمہ اللہ تعالیٰ تابعین کے ابتدائی دور میں ہوتے تو وہ سب بھی ان کی اتباع کرتے۔“ (مناقب للعلامة موفی)

سفیان بن عیینہ رحمہ اللہ تعالیٰ کا قول ہے: ”ابتداء میں دو چیزوں کے بارے میں بڑا خیال تھا کہ وہ کوفہ کے ہل سے آگے نہیں بڑھ سکیں گی، ایک حضرت حمزہ رحمہ اللہ تعالیٰ کی قرأت، دوسرا ابو حنیفہ رحمہ اللہ تعالیٰ کی فقہ، مگر یہ دونوں آفاق میں پہنچ چکی ہیں۔“ (انوار الباری)

یحییٰ بن معین رحمہ اللہ تعالیٰ فرماتے ہیں: ”قرأت تو حضرت حمزہ رحمہ اللہ تعالیٰ کی ہے اور فقہ امام ابو حنیفہ رحمہ اللہ تعالیٰ کی ہے، اس پر تمام انسانوں کا اتفاق ہے۔“

حضرت نصر بن شمیل رحمہ اللہ تعالیٰ فرماتے ہیں: ”لوگ فقہ سے بے خبر تھے، امام ابو حنیفہ رحمہ اللہ تعالیٰ ان کو جگایا۔“ امام یحییٰ بن سعید القطان رحمہ اللہ تعالیٰ فرماتے ہیں: ”اللہ تعالیٰ کی قسم ہم نے امام ابو حنیفہ رحمہ اللہ تعالیٰ کی رائے سے بہتر رائے کسی کی نہیں سنی اور ہم نے اکثر اقوال ان کے لیے ہیں۔“ (مقدمہ او جز المسالك / سیر اعلام النبلاء)

عبداللہ بن داؤد الدلمی رحمہ اللہ تعالیٰ فرماتے ہیں: ”مسلمانوں پر واجب ہے کہ وہ اپنی نمازوں میں امام ابو حنیفہ رحمہ اللہ تعالیٰ کے لیے دعا کریں کیونکہ انہوں نے حدیث و فقہ کو ان کے لیے محفوظ کیا ہے۔“ (البدایہ والنہایہ / تمییز الضعیف)

عبداللہ بن مبارک رحمہ اللہ تعالیٰ نے امام صاحب رحمہ اللہ تعالیٰ کی تعریف و مدح اشعار کی صورت میں یوں کی ہے کہ:

لقد زان البلاد ومن عليها امام المسلمين ابو حنيفة  
بأثار و فقه في حديث كآيات الزبور على الضعيفة  
فما في المشرقين له نظير ولا بالمغربين ولا بكوفة  
رأيت العائبين له سفاها خلاف الحق مع حجج ضعيفة

”بلاشبہ شہروں اور ان میں بنے والوں کو امام المسلمین ابو حنیفہ رحمہ اللہ تعالیٰ نے

احادیث اور فقہ حدیث کے ساتھ زینت بخشی ہے۔ جو اپنے رموز اور اسرار میں

نشانات کی طرح چمکتے ہیں، مشرق و مغرب اور کوفہ میں ان کا کوئی مثل نہیں، میں نے ان کی عیب جوئی کرنے والوں کو بے وقوف اور حق کے خلاف کمزور دلائل کے ساتھ پایا ہے۔“  
(تمییز الصحیفہ)

اور فرماتے ہیں ”لوگوں میں سے بڑے فقیہ ابوحنیفہ رحمہ اللہ تعالیٰ ہیں، میں نے ان کی مثل فقہ میں کسی کو نہیں دیکھا، نیز فرمایا: اگر ابوحنیفہ اور سفیان رحمہما اللہ تعالیٰ کے ذریعے اللہ تعالیٰ میری مدد نہ کرتے تو میں عام لوگوں کی طرح ہوتا۔“ (البدایہ والنہایہ / سیر اعلام النبلاء)

اور فرمایا: ”اگر حدیث اور اثر میں فقہ کی ضرورت پیش آئے تو اس میں امام مالک، سفیان اور ابوحنیفہ رحمہم اللہ تعالیٰ کی رائے معتبر ہوگی اور ابوحنیفہ رحمہ اللہ تعالیٰ ان سب میں عمدہ اور باریکیوں میں گہری نگاہ رکھنے والے اور تینوں میں بڑے فقیہ ہیں۔“ (مقدمہ اوجز المسالک)

امام اوزاعی اور حضرت عمری رحمہما اللہ فرماتے ہیں: ”امام ابوحنیفہ رحمہ اللہ مشکل مسائل سب سے زیادہ جانتے تھے۔“ (تمییز الصحیفہ)

حافظ ابن کثیر رحمہ اللہ تعالیٰ امام صاحب کی تعریف ان الفاظ میں فرماتے ہیں:

”الامام فقیہ العراق واحد أئمة الاسلام والسادة الاعلام واحد اركان

العلماء الاربعة اصحاب المذهب المتبوعة۔“ (البدایہ والنہایہ)

امام ابن حجر المکی شافعی رحمہ اللہ تعالیٰ فرماتے ہیں: ”مشہور ائمہ اسلام میں سے جتنے مقلد اور شاگرد امام صاحب رحمہ اللہ تعالیٰ کے ہیں اتنے کسی اور کے نہیں۔ علماء اور اکثر لوگوں کو مشکل امادیث کی تشریح اور مسائل قیاس اور قضاء و احکام میں جتنا فائدہ امام صاحب اور ان کے اصحاب سے حاصل ہوا کسی سے حاصل نہیں ہوا، اللہ تعالیٰ ان کو جزائے خیر دے۔“ (مقدمہ اوجز المسالک)

امام عبداللہ بن مبارک رحمہ اللہ تعالیٰ سے پوچھا گیا: ”امام مالک رحمہ اللہ تعالیٰ زیادہ فقیہ تھے یا ابوحنیفہ رحمہ اللہ تعالیٰ؟ تو فرمایا: ”ابوحنیفہ رحمہ اللہ تعالیٰ۔“ (سیر اعلام النبلاء)

حضرت حریمی رحمہ اللہ تعالیٰ فرماتے ہیں: ”امام صاحب رحمہ اللہ تعالیٰ کے خلاف بات کرنے والا یا تو حاسد ہوتا ہے یا جاہل۔“ (سیر اعلام النبلاء)

حضرت اعلم رحمہ اللہ سے کسی مسئلہ کے بارے میں پوچھا گیا تو انہوں نے فرمایا: اس کا علم امام ابو



حنیفہ رحمہ اللہ تعالیٰ کو ہوگا اور میرا خیال ہے کہ اللہ تعالیٰ نے ان کے علم میں برکت دی/برکت والا بنایا۔ (ایضاً)  
علامہ ذہبی رحمہ اللہ تعالیٰ فرماتے ہیں: ”فقہ اور اس کی باریکیوں میں امام صاحب کی امامت تسلیم کی  
گئی ہے۔“ (سیر اعلام النبلاء)

مکی بن ابراہیم رحمہ اللہ تعالیٰ فرماتے ہیں: ”زمین پر بننے والوں میں سب سے بڑے عالم ابوحنیفہ  
رحمہ اللہ تعالیٰ تھے۔“ (البدایہ والنہایہ)

علامہ ابن حجر عسقلانی رحمہ اللہ تعالیٰ فرماتے ہیں: ”حضرت اعمش رحمہ اللہ تعالیٰ نے جب حج کا سفر کیا تو  
امام صاحب کی طرف ظلکھا کہ میرے لیے حج کے احکامات لکھیں اور وہ فرماتے تھے کہ ان سے حج کے  
احکامات لکھوائے اس لیے کہ میں نہیں جانتا کہ ان سے زیادہ کوئی حج کے احکامات فرائض و واجبات سے واقف  
ہوگا۔“ (مقدمہ اوجز المسالک)

علی بن عاصم رحمہ اللہ فرماتے ہیں: ”امام صاحب کی عقل اور پوری دنیا والوں کی عقلوں کا اگر موازنہ  
کیا جائے تو امام صاحب کی عقلمندی سب سے زیادہ ہوگی۔“ (تمییز الصحیفہ)

خلف ابن ایوب رحمہ اللہ تعالیٰ فرماتے ہیں: ”علم اللہ تعالیٰ سے حضور ﷺ کی طرف مستقل ہوا اور ان  
سے صحابہ کرام رضی اللہ عنہم کی طرف اور ان سے تابعین رحمہم اللہ تعالیٰ کی طرف اور ان سے امام اعظم امام ابوحنیفہ  
رحمہ اللہ تعالیٰ کی طرف مستقل ہوا۔“ (تمییز الصحیفہ / مقدمہ اوجز المسالک)

ولید مکی رحمہ اللہ تعالیٰ نے مذہب ابوحنیفہ رحمہ اللہ تعالیٰ کی مدح اشعار میں اس طرح کی ہے:

هذا مذهب النعمان خير المذاهب      كذا القبر الوضاح خير الكواكب  
تفقه في خير القرون مع التقى      مذهبه لا شك خير المذاهب  
یعنی امام ابوحنیفہ رحمہ اللہ تعالیٰ کا مذہب تمام مذاہب میں ایسا بہتر ہے جیسا کہ چاند تمام ستاروں میں  
بہتر ہے، تقویٰ کے ساتھ خیر القرون میں فقہ ماضی کیا اور ان کا مذہب بلاشبہ بہترین مذہب ہے۔

## زہد و تقویٰ اور دیانت

حافظ ذہبی رحمہ اللہ لکھتے ہیں: ”امام ابو حنیفہ رحمہ اللہ تعالیٰ کی عبادت خاص کر تہجد اور قیام اللیل خبر متواتر کے ساتھ ثابت ہے۔“ (سیر اعلام النبلاء)

اسد بن عمر رحمہ اللہ سے روایت ہے کہ ”ابو حنیفہ رحمہ اللہ تعالیٰ نے ۴۰ سال تک عشاء کے وضو سے فجر کی نماز پڑھی اکثر ایک رکعت میں پورا قرآن مجید پڑھ لیتے تھے، گھر میں ان کا روٹا باہر سنائی دیتا تھا جس سے انکے بڑوسی ان پر ترس کھاتے اور جس جگہ سے گرفتار کر کے بغداد بھیجے گئے اس جگہ سات ہزار مرتبہ قرآن مجید ختم کیا۔“ (الاشباہ والنظائر)

قاسم بن معن رحمہ اللہ فرماتے ہیں: ”ایک دفعہ امام ابو حنیفہ رحمہ اللہ تعالیٰ ساری رات تہجد میں یہ آیت (بَلِ السَّاعَةُ مَوْعِدُهُمْ وَالسَّاعَةُ أَذْهَىٰ وَأَمَرٌ) پڑھتے رہے اور روتے اور گڑگڑاتے رہے یہاں تک کہ صبح ہو گئی۔“ (سیر اعلام النبلاء)

امام احمد بن حنبل رحمہ اللہ فرماتے ہیں: ”امام ابو حنیفہ رحمہ اللہ تعالیٰ زہد و تقویٰ اور علم میں اس مقام پر ہیں کہ کوئی اس مقام کو نہیں پہنچ سکتا۔“ (مقدمۃ اوجز المسالک)

امام ابو یوسف رحمہ اللہ فرماتے ہیں: ”امام صاحب رحمہ اللہ تعالیٰ پوری رات قیام اللیل میں گزارتے تھے اور ایک ہی رکعت میں قرآن مجید ختم فرماتے تھے۔“ (مقدمۃ اوجز المسالک)

علی بن حفص رحمہ اللہ فرماتے ہیں: ”حضرت حفص امام صاحب رحمہ اللہ تعالیٰ کے شریک تجارت تھے، ایک دفعہ امام صاحب نے ان کو ایک کپڑے کے بارے میں بتایا کہ اس میں فلاں عیب ہے، فروخت کرتے وقت اس کو مشتری پر ظاہر کرنا لیکن حفص فروخت کرتے وقت بتانا بھول گئے، امام ابو حنیفہ رحمہ اللہ تعالیٰ کو جب اس کا علم ہو گیا تو اس تجارت سے مائل شدہ سارا مال خیرات کر دیا۔“ (معیض الصغیر)

امام عبد اللہ بن مبارک رحمہ اللہ تعالیٰ فرماتے ہیں: ”ایک دفعہ لوٹ مار کی کچھ بکریاں کوفہ آگئیں اور کوفہ کی بکریوں سے ان کا اختلاف ہو گیا (مل گئیں) امام صاحب نے معلوم کیا کہ بکریاں زیادہ سے زیادہ کتنے عرصے تک زندہ رہتی ہیں تو لوگوں نے کہا کہ سات سال تو امام صاحب رحمہ اللہ تعالیٰ نے سات سال تک بکری کا گوشت ترک کر دیا۔“ (مقدمۃ اوجز المسالک)



حضرت وکیع بن جراح رحمہ اللہ فرماتے ہیں: ”میں امام صاحب کے پاس موجود تھا کہ اتنے میں ایک عورت ریشمی کپڑا لے کر آئی اور کہنے لگی: یہ کپڑا آپ فروخت کر دیں، آپ رحمہ اللہ تعالیٰ نے پوچھا: کتنے میں؟ اس نے کہا: ایک سو روپے میں، آپ نے فرمایا: اس کی قیمت سو سے زیادہ ہے، پھر فرمایا: کتنے میں یہ کپڑا چلا جائے؟ اس نے ایک سو روپے اور زیادہ کیے حتیٰ کہ چار سو تک اس نے قیمت بتائی، امام صاحب رحمہ اللہ تعالیٰ نے فرمایا: اس کی قیمت اس سے بھی زیادہ ہے، وہ کہنے لگی: آپ مجھ سے مزاح نہ کریں کام کریں، فرمایا: بیچ بیچ اس کی قیمت اس سے زیادہ ہے، چنانچہ اس کی قیمت پانچ سو روپے لگی اور اتنے میں بکا۔

ابوالموید خوارزمی رحمہ اللہ تعالیٰ نے یزید بن ہارون رحمہ اللہ تعالیٰ سے روایت کی ہے کہ میں نے امام ابو حنیفہ رحمہ اللہ تعالیٰ سے بڑھ کر ہر ہیزگاری کو نہیں دیکھا، ایک دن میں نے ان کو دھوپ میں ایک آدمی کے دروازے کے پاس بیٹھے دیکھا تو میں نے عرض کیا: کیا یہی اچھا ہوتا اگر آپ سایہ میں ہو جائیں، تو فرمایا: ”اس گھر والے ہر میری کچھ رقم قرض ہے، میں پسند نہیں کرتا کہ اس گھر کی دیوار کے سایہ میں بیٹھوں۔“ یزید بن ہارون رحمہ اللہ تعالیٰ نے فرمایا: کون سی ہر ہیزگاری اس سے زیادہ ہو سکتی ہے؟ (تذکرۃ النعمان)

ایک دفعہ امام صاحب رحمہ اللہ تعالیٰ کے شاگرد نے ان کی غیر موجودگی میں مدینہ منورہ کے ایک باشندے سے بڑے چار سو درہم کا کپڑا، ایک ہزار درہم میں فروخت کیا، جب آپ کو اس کا علم ہوا تو شاگرد پر سخت غصہ کیا اور اس کو دکان کے سلسلے سے الگ کر دیا اور اس خریدار کا علیہ پوچھ کر اس کے تلاش میں نکل پڑے، اور اس سے مدینہ طیبہ میں جا ملے تو کافی تکرار و اصرار کے بعد چھ سو درہم واپس کر دیئے اور کپڑا اس کے پاس چھوڑ کر کوفہ لوٹ آئے۔ (مناقب موفی بحوالہ مقام ابی حنیفہ)

علی بن یزید الصداقی رحمہ اللہ تعالیٰ فرماتے ہیں: ”امام ابو حنیفہ رحمہ اللہ تعالیٰ رمضان میں ۶۰ دفعہ قرآن مجید کا ختم کرتے تھے۔“ (تبلیغ الصغیر)

(۱۳) ابویحییٰ الہمدانی رحمہ اللہ تعالیٰ فرماتے ہیں: ”امام ابو حنیفہ رحمہ اللہ تعالیٰ فجر عشاء کے وضو سے بڑھتے تھے اور تہجد کے لیے اچھا لباس پہنتے اور ڈاڑھی میں کنگھی کرتے تھے۔“ (تبلیغ الصغیر)

سلمان بن ربیع رحمہ اللہ تعالیٰ فرماتے ہیں: ”میں نے کوفہ والوں میں ابو حنیفہ رحمہ اللہ تعالیٰ سے زیادہ متقی کسی کو نہیں دیکھا۔“ (تبلیغ الصغیر)

ابویحییٰ الہمدانی رحمہ اللہ فرماتے ہیں: ”میں نے ابن المبارک کو یہ فرماتے ہوئے سنا کہ میں نے

سلمان ثوری رحمہ اللہ سے کہا: اے ابو عبد اللہ! یہ امام ابو حنیفہ غیبت سے کتنا دور رہتے ہیں کہ اپنے دشمن کی غیبت بھی نہیں کرتے تو انہوں نے فرمایا: "اللہ کی قسم ابو حنیفہ زیادہ غلغلہ میں اپنی نیکیوں پر ایسی چیز مسلط نہیں کرتے جو ان کو ختم کر دے۔" (مشیح فی السعید)

سہل بن مزاحم رحمہ اللہ تعالیٰ فرماتے ہیں: "میں جب ابو حنیفہ رحمہ اللہ تعالیٰ کو دیکھتا تھا تو ان کے چہرے سے رونق کے آثار ظاہر ہوتے تھے۔" (مشیح فی السعید)

شیخ بلخی رحمہ اللہ تعالیٰ فرماتے ہیں: "امام ابو حنیفہ رحمہ اللہ تعالیٰ لوگوں میں سب سے زیادہ متقی اور سب سے زیادہ علم رکھنے والے سب سے زیادہ عبادت گزار، سب سے زیادہ اکرام کرنے والے اور دینی معاملات میں سب سے زیادہ احتیاط کرنے والے تھے اور وہ اس بات سے زیادہ دور رہتے تھے کہ دین میں اپنی طرف سے کوئی بات کہہ دیں۔" (مقدمہ اوجز المسالک)

## وفات اور تدفین:

بروز جمعہ ماہ رجب ۱۵۰ھ کو امام اعظم امام ابو حنیفہ رحمہ اللہ تعالیٰ کا سانحہ ارحمال پیش آیا۔ وجہ یہ ہوئی کہ محمد النفس الذکیہ نے مدینہ منورہ میں اور ان کے بھائی عبد اللہ نے کوفہ میں منصور کے خلاف اعلان بغاوت کیا اور امام صاحب رحمہ اللہ تعالیٰ نے اس کی تائید کی۔ اس کی پاداش میں منصور نے امام صاحب رحمہ اللہ تعالیٰ کو جیل میں بند کر دیا اور پھر جیل میں ہی آپ کو زہر دیا گیا اور آپ سجدہ کی حالت میں اپنے خالق حقیقی سے جا ملے۔ (الخیرات الحمان)

حسن بن عمارہ رحمہ اللہ تعالیٰ نے جو آپ کے اساتذہ میں سے ہیں، آپ کو غسل دیا اور غسل دیتے ہوئے یہ فرما رہے تھے کہ اللہ تعالیٰ اس پر رحم کرے جس نے تیس سال افطار نہ کیا اور نہ چالیس سال تک رات کو آرام کیا۔ پہلی مرتبہ آپ کی نماز جنازہ میں چالیس ہزار (۴۰،۰۰۰) آدمی شریک ہوئے۔ (سیرۃ النعمان)





## (واقعہ نمبر ۱) لقد عجزت النساء

”سیدزادہ کے جنازہ میں ان کے والدین کی قسم اور امام صاحب رحمہ اللہ تعالیٰ کی قابل داد ذہانت“

شریک رحمہ اللہ تعالیٰ سے روایت ہے کہ ہم ایک جنازے کے ساتھ جا رہے تھے۔ ہمارے ساتھ سفیان ثوری، ابن شرمہ، ابن ابی لیلیٰ، ابو حنیفہ، ابوالاحوص، مندل اور حبان رحمہم اللہ تعالیٰ بھی تھے۔ جنازہ میں کوفہ کے بڑے بڑے لوگ موجود تھے، سب ساتھ چل رہے تھے کہ اچانک جنازہ رک گیا۔ لوگوں نے معلومات کیں کہ کیا ہوا؟ معلوم ہوا کہ اس لڑکے کی ماں بیتاب ہو کر نکل پڑی۔ جنازہ پر اپنا کپڑا ڈال دیا اور اپنا سر کھول دیا، عورت ہاشمی اور شریفہ تھی۔ اس میت کے باپ نے چلا کر کہا: واپس جاؤ مگر اس نے واپس ہونے سے انکار کر دیا۔ باپ نے قسم کھالی کہ ”لوٹ جا، ورنہ تجھے طلاق“۔ جب کہ ماں نے بھی قسم کھالی کہ ”اگر میں نماز جنازہ سے پہلے لوٹوں تو میرے سارے غلام آزاد۔“

الغرض ایک دوسرے کے ساتھ مشغول کلام ہو گئے، اب کیا ہو گا؟ کوئی جواب دینے والا نہیں تھا۔ میت کے باپ نے امام ابو حنیفہ رحمہ اللہ تعالیٰ کو آواز دی کہ میری مدد کرو۔ امام صاحب رحمہ اللہ تعالیٰ آئے اور عورت سے معلوم کیا کہ قسم کس طرح کھائی تھی؟ اس نے بتا دیا۔ باپ سے پوچھا: تم نے کس طرح قسم کھائی؟ اس نے بھی بتا دیا۔ امام صاحب رحمہ اللہ تعالیٰ نے فرمایا: میت کی چار پائی رکھو، چنانچہ رکھ دی گئی۔ امام صاحب رحمہ اللہ تعالیٰ نے باپ کو حکم دیا کہ نماز جنازہ پڑھاؤ۔ جو لوگ آگے نکل گئے تھے واپس ہوئے۔ باپ کے پیچھے صف لگی۔ نماز جنازہ پڑھی گئی۔ امام صاحب رحمہ اللہ تعالیٰ نے فرمایا: قبر کی طرف لے جاؤ اور اس کی ماں سے کہا کہ اب تم گھر چلی جاؤ۔ قسم پوری ہو گئی اور باپ سے کہا کہ تمہاری بھی قسم پوری ہو گئی۔ اس پر ابن شرمہ رحمہ اللہ تعالیٰ کہنے لگے: ”عورتیں آپ جیسا پیدا کرنے سے عاجز ہیں، علمی نکات بیان کرنے میں آپ کو نہ کوئی مشقت ہوتی ہے اور نہ پریشانی۔“ (تذکرۃ النعمان)

## (واقعہ نمبر ۲)

## یک نہ شد دوشد

## دیوار گرنے کا قصہ اور ابن ابی لیلیٰ رحمہ اللہ تعالیٰ کا اقرارِ خطا

عبداللہ بن مبارک رحمہ اللہ تعالیٰ سے روایت ہے کہ ایک شخص نے امام ابو حنیفہ رحمہ اللہ تعالیٰ سے

دریافت کیا کہ میں اپنی دیوار میں جنگل کھولنا چاہتا ہوں۔ امام صاحب رحمہ اللہ تعالیٰ نے فرمایا کہ جو پاؤں کھول لو لیکن ہڈی کے گھر میں تانک بھانک نہ کرنا۔ جب وہ کھڑکی کھولنے لگا تو اس کا ہڈی ابن ابی لیلیٰ رحمہ اللہ تعالیٰ کی خدمت میں حاضر ہوا اور شکایت کی۔ انہوں نے اس کی کھڑکی کھولنے سے منع کر دیا۔ اب وہ بھاگا ہوا امام صاحب رحمہ اللہ تعالیٰ کی خدمت میں پہنچا۔

امام صاحب رحمہ اللہ تعالیٰ نے فرمایا اچھا باڈا اب دروازہ کھول لو۔ وہ دروازہ کھولنے لگا تو اس کا ہڈی اس کو لے کر ابن ابی لیلیٰ رحمہ اللہ تعالیٰ کے پاس آیا انہوں نے اسے منع کر دیا۔ وہ پھر امام صاحب رحمہ اللہ تعالیٰ کی خدمت میں آیا اور صورت حال بتائی۔ امام صاحب رحمہ اللہ تعالیٰ نے پوچھا تمہاری کل دیوار کی قیمت کیا ہے؟ اس نے عرض کیا: تین اشرفیاں۔ امام صاحب رحمہ اللہ تعالیٰ نے فرمایا: یہ تین اشرفیاں میرے ذمہ ہیں۔ جا اور ساری دیوار گرا دے۔ وہ آیا اور دیوار گرانے لگا، ہڈی نے منع کیا اور اس کو لے کر ابن ابی لیلیٰ رحمہ اللہ تعالیٰ کی خدمت میں حاضر ہوا اور ان سے شکایت کی۔ ابن ابی لیلیٰ رحمہ اللہ تعالیٰ نے فرمایا: وہ اپنی دیوار گراتا ہے اور تم چاہتے ہو کہ میں اس کو روک دوں۔ چنانچہ اس آدمی سے فرمایا کہ جا گرا دے اور جو تیرا جی چاہے کر۔ ہڈی نے کہا: آپ نے مجھے کیوں پریشان کیا اور ایک جنگل کھولنے سے منع کر دیا۔ کھڑکی کا کھولنا میرے لیے آسان تھا اب یہ ساری دیوار گرا دے گا۔ ابن ابی لیلیٰ رحمہ اللہ تعالیٰ نے فرمایا: یہ آدمی ایسے شخص کے پاس جاتا ہے جو میری غلطی بتلاتا ہے۔ اب جب میری غلطی واضح ہو گئی تو میں کیا کروں۔ (تذکرۃ النعمان)

(واقعہ نمبر ۳)

### قاضی ابن ابی لیلیٰ اور امام صاحب رحمہما اللہ تعالیٰ

حسن بن ابی مالک رحمہ اللہ تعالیٰ سے روایت ہے کہ امام ابو حنیفہ رحمہ اللہ تعالیٰ، ابو یوسف رحمہ اللہ تعالیٰ کو ساتھ لے کر ابن ابی لیلیٰ رحمہ اللہ تعالیٰ کے پاس اپنی کسی ضرورت سے تشریف لے گئے۔ جب وہاں جا کر بیٹھ گئے تو ابن ابی لیلیٰ رحمہ اللہ تعالیٰ نے اپنے دربان کو حکم دیا کہ جو لوگ مقدمہ لے کر آئے ہیں ان کو پیش کر دو۔ معلوم ہوا کہ وہ امام صاحب رحمہ اللہ تعالیٰ کو اپنے فیصلے اور احکام دکھانا چاہتے تھے۔ بہت سے لوگ آئے ان کا فیصلہ کیا۔ بعد میں دو آدمی داخل ہوئے۔ ان میں سے ایک نے دعویٰ کیا کہ اس آدمی نے مجھے گالی دی ہے۔ میری ماں کو زنا کی تہمت لگائی ہے اور یوں کہا ہے ”زانیہ کے بیٹے“۔ اللہ آپ کو عزت دے، میرا مطالبہ یہ ہے کہ



اس سے میرا حق وصول فرمائیں (یعنی مدقت لگائیں) ابن ابی لیلیٰ رحمہ اللہ تعالیٰ نے مدعی علیہ سے کہا: تم کیا کہتے ہو؟ امام ابوحنیفہ رحمہ اللہ تعالیٰ بولے: آپ اس آدمی کے بارے میں کیوں پوچھتے ہیں۔ دعویٰ کرنے والا خود خصم نہیں ہے کیونکہ اس کا دعویٰ یہ ہے کہ اس کی ماں کو زنا کی تہمت لگائی ہے۔ کیا یہ بات ثابت ہوگئی کہ یہ اپنی ماں کا وکیل ہے؟ ابن ابی لیلیٰ رحمہ اللہ تعالیٰ نے کہا: نہیں۔ امام ابوحنیفہ رحمہ اللہ تعالیٰ نے فرمایا: اس سے معلوم کریں کہ اس کی ماں زندہ ہے یا مرگئی ہے؟ اگر زندہ ہے تو وکالت ضروری ہے اور اگر زندہ نہیں تو دوسری بات ہوگی۔ ابن ابی لیلیٰ رحمہ اللہ تعالیٰ نے معلوم کیا کہ تیری ماں زندہ ہے یا مرگئی ہے؟ اس نے کہا: مرگئی ہے۔ ابن ابی لیلیٰ رحمہ اللہ تعالیٰ نے کہا اس کے مرنے پر گواہ پیش کرو۔ چنانچہ اس نے گواہ پیش کر دیئے۔ ابن ابی لیلیٰ رحمہ اللہ تعالیٰ مدعی سے پھر سوال کرنے لگے کہ تم اس دعویٰ کے بارے میں کیا کہتے ہو؟ تو امام صاحب رحمہ اللہ تعالیٰ نے فرمایا: مدعی سے معلوم کریں کہ اس کے علاوہ کوئی اور وارث بھی ہے؟ اگر وارث ہوں تو مدقت کے مطالبہ کا حق اس کے ساتھ دوسروں کو بھی ہوگا اور اگر صرف یہی وارث ہے تو دوسری بات ہوگی۔ ابن ابی لیلیٰ رحمہ اللہ تعالیٰ نے اس سے سوال کیا تو اس نے عرض کیا کہ میں اکلوتا وارث ہوں۔ ابن ابی لیلیٰ رحمہ اللہ تعالیٰ نے کہا: گواہ پیش کرو کہ اپنی ماں کے صرف تم وارث ہو۔ چنانچہ اس نے گواہ پیش کر دیئے۔ ابن ابی لیلیٰ رحمہ اللہ تعالیٰ مدعی علیہ سے ایک بار پھر سوال کرنے لگے۔ امام ابوحنیفہ رحمہ اللہ تعالیٰ نے پھر فرمایا: مدعی سے معلوم کریں کہ اس کی ماں آزاد تھی یا باندی؟ اس نے کہا کہ آزاد تھی۔ ابن ابی لیلیٰ رحمہ اللہ تعالیٰ نے کہا: گواہ لاؤ کہ تمہاری ماں آزاد تھی۔ چنانچہ اس نے گواہ پیش کر دیئے۔ ابن ابی لیلیٰ رحمہ اللہ تعالیٰ مدعی علیہ سے سوال کرنے لگے۔ امام ابوحنیفہ رحمہ اللہ تعالیٰ نے فرمایا: اس سے معلوم کریں کہ اس کی ماں مسلم تھی یا کافر؟ ابن ابی لیلیٰ رحمہ اللہ تعالیٰ نے معلوم کیا، اس نے بتایا کہ آزاد مسلمان تھی، فلاں قبیلہ سے اس کا تعلق تھا۔ ابن ابی لیلیٰ رحمہ اللہ تعالیٰ نے فرمایا: گواہ پیش کرو، اس نے گواہ پیش کر دیئے۔ امام ابوحنیفہ رحمہ اللہ تعالیٰ نے فرمایا کہ اب آپ مدعی علیہ سے سوال کریں۔ ابن ابی لیلیٰ رحمہ اللہ تعالیٰ نے مدعی علیہ سے سوال کیا کہ تم نے اس کی ماں کو زنا کی تہمت لگائی ہے؟ اس نے انکار کر دیا پھر مدعی سے فرمایا کہ تیرے پاس کوئی گواہ ہیں۔ اس نے کہا: ہاں! کوفہ کے شریف لوگوں کی ایک جماعت ہے۔ ابن ابی لیلیٰ رحمہ اللہ تعالیٰ نے فرمایا: ان کو لاؤ ان کی گواہی سنوں۔ اس کے بعد امام ابوحنیفہ رحمہ اللہ تعالیٰ اٹھ کھڑے ہوئے۔ ابن ابی لیلیٰ رحمہ اللہ تعالیٰ نے بیٹھنے کو کہا مگر وہ چلے گئے۔

(بمذکرۃ النعمان)

(واقعہ نمبر ۴)

## قاضی ابن ابی لیلیٰ رحمہ اللہ تعالیٰ کی چھ غلطیوں کی نشاندہی

ابو یعقوب یوسف بن احمد مکی رحمہ اللہ تعالیٰ سمیت کئی دوسرے لوگوں نے حسن بن زیاد لؤلؤی رحمہ اللہ تعالیٰ سے روایت کی ہے کہ حسن بن زیاد رحمہ اللہ تعالیٰ نے کہا: میرے گھر کے قریب ایک پاگل عورت رہتی تھی جس کا نام ”ام عمران“ تھا ایک آدمی اس کے پاس گزرا اس سے کچھ کہا۔ پاگل عورت نے کہا: یا ابن الزانیین (اے دوزخا کرنے والوں کے بیٹے)۔ اتفاق سے قاضی ابن ابی لیلیٰ رحمہ اللہ تعالیٰ سزہ ہے تھے۔ انہوں نے حکم دیا کہ اس کو پکڑ لاؤ۔ قاضی نے اس کو مسجد میں داخل کروا کر دوسری لگوائیں۔ ایک ماں کو تہمت لگانے کی وجہ سے، دوسری باپ کو تہمت لگانے کی وجہ سے۔ امام ابو حنیفہ رحمہ اللہ تعالیٰ کو معلوم ہوا تو فرمایا: اس حد لگانے میں قاضی ابن ابی لیلیٰ رحمہ اللہ تعالیٰ نے چھ غلطیاں کی ہیں۔

پہلی یہ کہ وہ مجنونہ تھی اور مجنونہ پر حد نہیں۔ دوسری مسجد میں حد لگوائی اور حدود مسجد میں نہیں لگائی جاتیں۔ تیسری اسے کھڑا کر کے حد لگوائی جب کہ عورتوں پر حد بٹھا کر لگائی جاتی ہے۔ چوتھی اس پر دوسری لگوائی جب کہ مسئلہ یہ ہے کہ اگر کوئی پوری قوم پر تہمت لگائے تو بھی ایک ہی حد ہے۔ پانچویں یہ کہ حد لگاتے وقت اس آدمی کے ماں باپ موجود نہیں تھے حالانکہ ان کا حاضر ہونا ضروری تھا کیونکہ انہی کی طلب پر حد لگ سکتی تھی۔ چھٹی یہ کہ دونوں حدوں کو جمع کر دیا حالانکہ جس پر دوسری حد واجب ہوں جب تک پہلی خشک نہ ہو جائے دوسری نہیں لگ سکتے۔ یہ فتویٰ قاضی ابن ابی لیلیٰ رحمہ اللہ تعالیٰ تک پہنچ گیا۔ انہوں نے امیر سے شکایت کی۔ امیر نے امام ابو حنیفہ رحمہ اللہ تعالیٰ کو فتویٰ دینے سے روک دیا۔ اس کے بعد امیر کوفہ عیسیٰ بن موسیٰ کو کچھ مسائل پیش آئے۔ امام ابو حنیفہ رحمہ اللہ تعالیٰ سے وہ مسائل پوچھے گئے۔ آپ نے ان کے جوابات دیئے جو امیر کو بہت پسند آئے۔ اس کے بعد اس نے امام صاحب رحمہ اللہ تعالیٰ کو اجازت دے دی اور امام صاحب رحمہ اللہ تعالیٰ اپنی مسند درس پر دوبارہ رونق افروز ہوئے۔ (تذکرۃ النعمان)

(واقعہ نمبر ۵)

## ✓ چرایا گیا سامان بھی مل گیا اور بیوی بھی باقی رہی

قاضی ابوالقاسم بن کاس رحمہ اللہ تعالیٰ نے محمد بن حسن رحمہ اللہ تعالیٰ سے روایت کی ہے کہ ایک آدمی

کے گھر میں چور آئے اور سارا سامان لوٹ لیا۔ وہ چور محلہ ہی کے تھے۔ جاتے ہوئے اس آدمی سے قسم لی کہ ”اگر میں کسی کو بتاؤں تو میری بیوی پر تین طلاق۔“ صبح کو چور سامان بیچنے گئے تو وہ آدمی ان کو سامان بیچتے دیکھ رہا تھا مگر قسم کی وجہ سے کسی کو بتا نہیں سکتا تھا۔ پریشان ہو کر امام ابو حنیفہ رحمہ اللہ تعالیٰ کی خدمت میں حاضر ہوا اور سارا قصہ بیان کیا۔ امام صاحب رحمہ اللہ تعالیٰ نے اس سے کہا: اپنے محلہ کے امام، مؤذن اور حالات کی تحقیق کرنے والوں کو بلاؤ۔ چنانچہ اس نے سب کو بلایا۔ امام صاحب رحمہ اللہ تعالیٰ نے ان سب سے فرمایا کہ کیا آپ لوگ یہ چاہتے ہیں کہ اس کا مال اسے مل جائے؟ ان لوگوں نے عرض کیا: ہاں۔ تب امام صاحب رحمہ اللہ تعالیٰ نے مشورہ دیا کہ تمام بدکردار اور متہم لوگوں کو مسجد یا کسی گھر میں جمع کر لو۔ پھر ایک ایک کو نکالو اور اس آدمی سے معلوم کرو کہ چور یہ ہے؟ اگر چور نہ ہو تو یہ کہہ دے کہ نہیں اور اگر چور ہو تو چپ ہو جائے اور آپ لوگ اس کو پکڑ لیں۔ ان لوگوں نے اس پر عمل کیا اور اللہ کے فضل سے اس کا سارا مال اسے واپس مل گیا۔ (تذکرۃ النعمان)

### (واقعہ نمبر ۶)

### قاضی ابن شبرمہ رحمہ اللہ تعالیٰ خاموش ہو گئے

ابو مطیع رحمہ اللہ تعالیٰ سے روایت ہے کہ ایک آدمی کی وفات ہوئی۔ اس نے امام ابو حنیفہ رحمہ اللہ تعالیٰ کے لیے وصیت کی۔ اس وقت امام صاحب رحمہ اللہ تعالیٰ موجود نہ تھے۔ جب آئے تو مقدمہ قاضی ابن شبرمہ رحمہ اللہ تعالیٰ کے پاس لے گئے۔ حالات بتائے اور گواہ پیش کیے۔ ابن شبرمہ رحمہ اللہ تعالیٰ نے کہا: ابو حنیفہ! کیا آپ قسم کھا سکتے ہیں کہ آپ کے گواہوں نے صحیح گواہی دی ہے؟ امام صاحب رحمہ اللہ تعالیٰ نے فرمایا: میں موجود نہ تھا اس لیے مجھ پر قسم ضروری نہیں ہے۔ ابن شبرمہ رحمہ اللہ تعالیٰ نے کہا: اس میں تمہارا سارا قیاس ختم ہو گیا۔ اس پر امام صاحب رحمہ اللہ تعالیٰ فوراً بولے بتائیے! ایک اندھا شخص ہے کسی نے اس کو زخمی کر دیا، دو گواہوں نے گواہی دی کیا اب اس اندھے پر قسم واجب ہے کہ میرے گواہ سچی گواہی دے رہے ہیں؟ حالانکہ گواہوں نے صحیح گواہی دی ہے۔ یہ سن کر قاضی صاحب رحمہ اللہ تعالیٰ خاموش ہو گئے اور امام صاحب رحمہ اللہ تعالیٰ کے حق میں وصیت کا فیصلہ دے کر نافذ کر دیا۔ (تذکرۃ النعمان)



### (واقعہ نمبر ۷)

## ایک عجیب و غریب تدبیر

امام طحاوی رحمہ اللہ تعالیٰ نے لیث بن سعد رحمہ اللہ تعالیٰ سے روایت کی ہے کہ امام ابو حنیفہ رحمہ اللہ تعالیٰ کا ذکر سننا تھا پھر مجھے آپ کو دیکھنے کی تمنا ہوئی۔ اچانک میں نے دیکھا کہ لوگ ایک آدمی کے پاس بھیڑ لگائے ہوئے ہیں۔ ادھر متوجہ ہوا تو ایک شخص کو کہتے ہوئے سنا کہ اے ابو حنیفہ! میں سمجھ گیا کہ یہ وہی ابو حنیفہ رحمہ اللہ تعالیٰ ہیں۔ اس آدمی نے کہا کہ میں مالدار آدمی ہوں۔ میرا ایک لڑکا ہے۔ میں اس کی شادی کرنا چاہتا ہوں اور بہت سامان خرچ کرتا ہوں مگر وہ لڑکا اپنی بیوی کو طلاق دے دیتا ہے اور میرا مال برباد ہو جاتا ہے۔ اس کی کوئی تدبیر ہے؟ امام صاحب رحمہ اللہ تعالیٰ نے فوراً فرمایا اس کو غلاموں کے بازار میں لے جاؤ۔ جب وہ کسی باندی کو دیکھنے لگے تو تم اس باندی کو اپنے لیے خرید کر اس کے ساتھ نکاح کر دو اگر طلاق دے گا تو وہ تمہاری ملکیت میں رہے گی اور اگر آزاد کرے گا تو اس کا آزاد کرنا جائز نہیں ہوگا۔ لیث بن سعد رحمہ اللہ تعالیٰ کہتے ہیں: خدا کی قسم ان کا صحیح جواب دینا مجھے بہت پسند آیا۔ (تذکرۃ النعمان)

### (واقعہ نمبر ۸)

## ✓ میں نے تمہیں بھی بچا لیا اور خود بھی بچ گیا

امام ابو یوسف رحمہ اللہ تعالیٰ سے روایت ہے کہ خلیفہ منصور نے امام ابو حنیفہ رحمہ اللہ تعالیٰ کو طلب کیا۔ منصور کا صاحب (یعنی دربان) ربیع، جس کو امام صاحب رحمہ اللہ تعالیٰ سے عداوت تھی۔ کہنے لگا: امیر المومنین! یہ ابو حنیفہ رحمہ اللہ تعالیٰ آپ کے دادا کی مخالفت کرتے ہیں وہ اس طرح کہ حضرت ابن عباس رضی اللہ عنہ فرماتے تھے کہ جب کسی نے کوئی قسم کھائی، پھر ایک دو دن کے بعد استثناء کیا تو یہ استثناء جائز ہے اور ابو حنیفہ رحمہ اللہ تعالیٰ کہتے ہیں کہ استثناء اگر متصلاً ہو تو جائز ہے ورنہ نہیں۔ امام صاحب رحمہ اللہ تعالیٰ نے فوراً فرمایا: امیر المومنین! ربیع یہ کہہ رہے ہیں کہ آپ کی فوج میں کسی کی گردن پر آپ کی بیعت نہیں ہے۔ منصور نے کہا: کس طرح؟ امام صاحب رحمہ اللہ تعالیٰ نے فرمایا: لوگ آپ کے سامنے بیعت کریں گے، پھر جب گھر جائیں گے استثناء کر دیں گے اور ان کی بیعت ٹوٹ جائے گی۔ منصور ہنس پڑا اور کہا: ربیع! ابو حنیفہ رحمہ اللہ تعالیٰ سے چھید چھاڑ مت کیا کرو۔ جب باہر نکلے تو ربیع نے ابو حنیفہ رحمہ اللہ تعالیٰ سے کہا: تم میرا خون کرنا چاہتے تھے؟ امام صاحب رحمہ اللہ تعالیٰ نے فرمایا:

نہیں تم ہی میرا خون بہانا چاہتے تھے۔ میں نے تمہیں بھی بچالیا اور خود بھی بچ گیا۔ (تذکرۃ النعمان)

(واقعہ نمبر ۹)

✓ نہ حانت ہوگا اور نہ طلاق واقع ہوگی

اسی کتاب میں یہ بھی ہے کہ امام ابو حنیفہ رحمہ اللہ تعالیٰ سے یہ پوچھا گیا: آدمی کی بیوی سیرھی بد چڑھی اس کے شوہر نے کہا اگر تو چڑھی تو تجھ کو تین طلاق اور اتری تب بھی تین طلاق اب کیا تدبیر کی جائے کہ قسم نہ ٹوٹے؟ امام صاحب رحمہ اللہ تعالیٰ نے فرمایا: بیوی نہ چڑھے اور نہ اترے بلکہ کچھ مرد اس کو مع سیرھی کے زمین پر رکھ دیں، قسم نہ ٹوٹے گی۔ اسی کتاب میں یہ بھی ہے کہ لوگوں نے معلوم کیا کہ مردوں کے اتارنے کے علاوہ بھی کوئی تدبیر ہو سکتی ہے؟ امام صاحب رحمہ اللہ تعالیٰ نے فرمایا: ہاں عورتیں اس کو سیرھی سے اٹھا کر زمین پر رکھ دیں اور وہ اترنے کا ارادہ نہ کرے اس طرح مرد حانت نہیں ہوگا اور طلاق بھی واقع نہ ہوگی۔ (تذکرۃ النعمان)

(واقعہ نمبر ۱۰)

✓ امام صاحب رحمہ اللہ تعالیٰ کی عجیب ذہانت

مناقب زرنجری میں ہے کہ ایک شخص نے قسم کھائی کہ ”اگر میں انڈہ کھاؤں تو میری بیوی کو طلاق۔“ اتفاق سے اس کی بیوی آستین میں انڈہ رکھ کر لائی۔ اس نے کہا کہ ”جو کچھ تیری آستین میں ہے اسے اگر میں نہ کھاؤں تو تجھے طلاق۔“ اس کو معلوم نہ تھا کہ آستین میں انڈہ ہی ہے۔ امام ابو حنیفہ رحمہ اللہ تعالیٰ سے پوچھا گیا کہ کس طرح یہ آدمی اپنی قسم سے بری ہوا اور حانت نہ ہوا؟ امام ابو حنیفہ رحمہ اللہ تعالیٰ نے فرمایا: انڈے مرغی کے نیچے رکھے جائیں۔ جب بچے نکل آئیں تو انکو ذبح کر کے بھون کر کھائے یا پکا کر شوربا پی لے تو حانت نہ ہوگا۔ اس طرح جو کچھ آستین میں تھا اسے کھالیا۔ خول اور چھلکے کا اعتبار نہیں کہ یہ کھائے نہیں جاتے۔ (تذکرۃ النعمان)

(واقعہ نمبر ۱۱)

کتنے کی گواہی

اسی کتاب میں یہ بھی ہے کہ ابو بکر محمد بن عبد اللہ رحمہ اللہ تعالیٰ نے روایت کی کہ لوگوں کو یہ قبیلے کے چند لوگ کوفہ آئے۔ ان میں سے ایک کی بیوی بہت خوبصورت تھی۔ ایک کوئی اسے چمٹ گیا اور دعویٰ کیا کہ یہ میری



بیوی ہے۔ عورت نے بھی کہہ دیا کہ میں اس کی بیوی ہوں۔ دوسری طرف تولوی نے بھی دعویٰ کیا کہ میری بیوی ہے، لیکن گواہ نہیں پیش کر سکا۔ امام صاحب رحمہ اللہ تعالیٰ کے سامنے مسئلہ پیش ہوا۔ امام صاحب رحمہ اللہ تعالیٰ، قاضی ابن لیلیٰ رحمہ اللہ تعالیٰ اور دیگر علماء کو ساتھ لے کر وہاں گئے اور کچھ عورتوں کو حکم دیا کہ تولوی کے خیمہ میں جائیں۔ جب وہ قریب گئیں تولوی کے کتے نے حملہ کر دیا۔ وہ عورتیں واپس ہو گئیں۔ امام صاحب رحمہ اللہ تعالیٰ نے اس عورت کو تولوی کے خیمہ میں جانے کا حکم دیا۔ جب وہ قریب گئی تو کتا اس کے چاروں طرف دم ہلا کر گھومنے لگا۔ امام صاحب رحمہ اللہ تعالیٰ نے فرمایا: حق ظاہر ہو گیا۔ تب عورت نے بھی اعتراف کر لیا اور مرد کے سامنے جھک گئی۔ اسی جیسا وہ مسئلہ ہے جس کو ہمارے علماء نے بیان کیا کہ جب کسی مرد نے اپنی عورت کے ساتھ خلوت کی اور اس کے ساتھ کتا بھی ہو تو اگر کتا مرد کا ہے تو خلوت صحیح ہوگی اور مہر موکد ہوگا اور اگر عورت کا کتا ہے تو مہر موکد نہیں ہوگا اور نہ خلوت صحیح ہوگی۔ (تذکرۃ النعمان)

### (واقعہ نمبر ۱۲)

#### ✓ ”پانی کے پیالے کا قصہ“

اسی میں یہ واقعہ بھی ہے کہ امام صاحب رحمہ اللہ تعالیٰ سے ایک آدمی کے بارے میں سوال کیا گیا۔ جس کے ہاتھ میں پانی کا پیالہ تھا اس نے اپنی بیوی سے کہا کہ اگر میں اس پانی کو پی لوں یا اگر ادوں یا رکھ دوں یا کسی انسان کو دے دوں تو تجھے طلاق۔ امام صاحب رحمہ اللہ تعالیٰ نے فرمایا کہ اس میں کچھ ڈاڈال دیا جائے وہ اسے جذب کر لے گا۔ (تذکرۃ النعمان)

### (واقعہ نمبر ۱۳)

#### ✓ میاں بیوی میں تکرار اور قصہ طلاق

یہ واقعہ اس کتاب میں ہے کہ وکیع بن جراح رحمہ اللہ تعالیٰ نے فرمایا کہ حفاظِ حدیث میں سے ایک آدمی میرا ہمسایہ تھا۔ وہ امام ابو حنیفہ رحمہ اللہ تعالیٰ کو برا بھلا کہا کرتا تھا۔ ایک دن میاں بیوی میں تکرار ہو گئی۔ میاں نے کہا کہ ”آج رات اگر تو مجھ سے طلاق مانگے اور میں طلاق نہ دوں تو تجھے طلاق“ اور بیوی نے کہا کہ ”اگر میں تجھ سے طلاق کا سوال نہ کروں تو میرے غلام آزاد“ بات ختم ہو گئی۔ انجام سامنے آیا تو بہت پریشان ہوئے۔ سفیان ثوری رحمہ اللہ تعالیٰ کے پاس پہنچے ابن ابی لیلیٰ رحمہ اللہ تعالیٰ کے پاس گئے، مسئلہ حل نہیں ہوا۔ مجبوراً امام ابو حنیفہ رحمہ اللہ تعالیٰ



کی خدمت میں حاضر ہوئے۔ امام صاحب رحمہ اللہ تعالیٰ نے بیوی سے کہا: طلاق کا سوال کرو چنانچہ اس نے سوال کیا۔ اب میاں سے کہا کہ کہو: انت طالق ان شئت (تم کو طلاق اگر تم چاہو) پھر بیوی سے کہا: کہو: ”میں نہیں چاہتی“ اس نے کہہ دیا تو امام صاحب رحمہ اللہ تعالیٰ نے فرمایا: لو! تم دونوں کی قسم پوری ہو گئی۔ کوئی بھی حادثہ نہیں ہوا۔ کسی کی قسم نہیں ٹوٹی۔ پھر محدث بزرگوار سے فرمایا کہ جس نے تمہیں علم سکھایا، اس کی برائی کرنے سے توبہ کر لو، انہوں نے توبہ کی۔ اس کے بعد تو امام ابو حنیفہ رحمہ اللہ تعالیٰ کے لیے ہر نماز کے بعد دعا کرتے رہے۔ (مذکرۃ النعمان)

### (واقعہ نمبر ۱۴)

امام صاحب رحمہ اللہ تعالیٰ کے قتل کے ارادہ سے دہریوں کا آنا

اسی کتاب میں یہ بھی مذکور ہے کہ ایک مرتبہ کچھ دہریے لوگ امام ابو حنیفہ رحمہ اللہ تعالیٰ کے پاس پہنچ گئے۔ ان کا ارادہ امام صاحب رحمہ اللہ تعالیٰ کو قتل کرنے کا تھا۔ امام صاحب رحمہ اللہ تعالیٰ نے فرمایا: ذرا سی مہلت دو، ایک مسئلہ پر بحث کر لیں۔ پھر جو چاہو کر لینا۔ فرمایا آپ لوگوں کا کیا خیال ہے کہ ایک کشتی سامان سے بھری ہوئی موج در موج سمندر میں بغیر ملاح کے چل رہی ہے۔ کیا ایسا ہو سکتا ہے؟ ان لوگوں نے کہا: یہ محال ہے۔ امام ابو حنیفہ رحمہ اللہ تعالیٰ نے فرمایا: تو کیا یہ جائز ہے کہ یہ دنیا جس کا ایک کنارہ دوسرے کنارے سے مختلف ہے، جس کی ایک جگہ دوسری جگہ کی ضد ہے، جس کی حالتیں بدلتی رہتی ہیں، جس کے اعمال و افعال متغیر ہوتے رہتے ہیں، بلا کسی حکیم و علیم صانع کے ہو؟ (مذکرۃ النعمان)

### (واقعہ نمبر ۱۵)

ایک رومی سے مناظرہ

بغداد میں ایک رومی آیا اور اس نے خلیفہ سے آکر عرض کیا کہ میرے یہ تین سوال ہیں اگر آپ کی سلطنت میں کوئی موجود ہو تو بلائیے۔ خلیفہ نے اعلان کروایا۔ سب علماء جمع ہوئے۔ امام صاحب رحمہ اللہ تعالیٰ بھی تشریف لائے۔ رومی منبر پر چڑھا اور اس نے سوال کیے:

۱۔ بتاؤ اللہ سے پہلے کون تھا؟

۲۔ بتاؤ اللہ کا رخ کدھر ہے؟

۳۔ بتاؤ اس وقت اللہ کیا کر رہا ہے؟

یہ سن کر سب خاموش ہو گئے۔ امام صاحب رحمہ اللہ تعالیٰ آگے بڑھے اور کہا: میں جواب دوں گا لیکن شرط یہ ہے کہ آپ منبر سے نیچے اتریں۔ رومی منبر سے نیچے آگیا۔ امام صاحب رحمہ اللہ تعالیٰ منبر پر بیٹھے اور سوال دہرانے کو فرمایا۔ رومی نے سوالات کا اعادہ کیا تو امام صاحب رحمہ اللہ تعالیٰ نے فرمایا: گنتی شمار کرو۔ رومی نے گنتا شروع کیا امام صاحب رحمہ اللہ تعالیٰ نے روکا اور کہا: ایک سے پہلے گنو۔ رومی نے کہا: ایک سے پہلے کوئی گنتی نہیں ہے تو امام صاحب رحمہ اللہ تعالیٰ نے فرمایا: تو اللہ تعالیٰ سے پہلے بھی کوئی نہیں ہے۔ اور دوسرے سوال کا جواب یوں دیا کہ امام صاحب رحمہ اللہ تعالیٰ نے ایک شمع روشن کی اور فرمایا: اس کا رخ کدھر کو ہے؟ رومی نے کہا سب طرف کو۔ امام صاحب رحمہ اللہ تعالیٰ نے فرمایا: اللہ تعالیٰ کا رخ بھی سب طرف کو ہے۔ اور تیسرے سوال کا جواب یہ ہے کہ اللہ تعالیٰ نے تجھے نیچے اتار دیا اور مجھے اوپر چڑھا دیا۔ رومی یہ سن کر شرمندہ ہوا اور واپس چلا گیا۔

(تذکرۃ النعمان، الاشیاء والاعجاز)

### (واقعہ نمبر ۱۶)

#### قرآنہ خلف الامام پر مناظرہ

ایک مرتبہ امام صاحب رحمہ اللہ تعالیٰ کی خدمت میں کچھ حضرات آئے اور انہوں نے کہا: ہم آپ سے قرآنہ خلف الامام پر مناظرہ کرنا چاہتے ہیں۔ امام صاحب رحمہ اللہ تعالیٰ نے فرمایا: تم سب سے ایک ساتھ کس طرح مناظرہ ہو سکتا ہے؟ تم اپنے میں سے سب سے زیادہ عالم منتخب کر لو۔ انہوں نے ایک آدمی منتخب کر لیا۔ امام صاحب رحمہ اللہ تعالیٰ نے پوچھا: یہ تم میں سے زیادہ عالم ہے؟ انہوں نے جواب دیا: ہاں! امام صاحب رحمہ اللہ تعالیٰ نے پھر پوچھا: اگر یہ ہار گئے تو آپ کی ہار شمار ہوگی۔ انہوں نے کہا: ہاں۔ تب امام صاحب رحمہ اللہ تعالیٰ نے فرمایا: مناظرہ ختم۔ اس وجہ سے کہ ہم نماز میں امام کو اسی لیے تو منتخب کرتے ہیں۔ حدیث میں موجود ہے:

من كان له امام فقرأه الامام له قراءة.

جس کا امام موجود ہو تو امام کی قرآنہ اس کی قرآنہ ہوتی ہے۔ (تقریری ترمذی)

## (واقعہ نمبر ۱۷)

## امام اوزاعی رحمہ اللہ تعالیٰ سے مناظرہ

۱۳۰ھ میں جب آپ مکہ پہنچے تو یہاں امام اوزاعی رحمہ اللہ تعالیٰ سے رفع الیدین کے متعلق مناظرہ پیش آگیا۔ امام اوزاعی رحمہ اللہ تعالیٰ پہلے ہی سے امام صاحب رحمہ اللہ تعالیٰ کے متعلق اچھا خیال نہیں رکھتے تھے چنانچہ عبد اللہ ابن مبارک رحمہ اللہ تعالیٰ فرماتے ہیں کہ ایک دفعہ میں امام اوزاعی رحمہ اللہ تعالیٰ کے پاس حاضر ہوا، انہوں نے مجھ سے پوچھا: اے خراسانی! کوفہ میں یہ کون بدعتی شخص پیدا ہوا ہے جس کی کنیت ابوحنیفہ ہے؟ یہ سن کر میں واپس آیا اور تین دن مسلسل امام صاحب رحمہ اللہ تعالیٰ کے عمدہ عمدہ مسائل منتخب کیے اور تیسرے دن اپنے ہمراہ کتاب لے کر آیا اور امام اوزاعی رحمہ اللہ تعالیٰ کی خدمت میں پیش کی۔ امام اوزاعی رحمہ اللہ تعالیٰ نے پوچھا: یہ مسائل کس نے بیان کیے ہیں؟ میں نے کہا: عراق میں ایک شخص سے ملاقات ہوئی تھی جس کا نام ”نعمان“ ہے۔ امام اوزاعی رحمہ اللہ تعالیٰ نے کہا: یہ تو بڑے پائے کے شیخ معلوم ہوتے ہیں، جاؤ اور ان سے علم حاصل کرو۔ میں نے کہا: جی ہاں! یہ وہی نعمان ہیں جن کی کنیت ابوحنیفہ ہے اور جن کے پاس جانے سے آپ مجھے روکتے تھے۔ اس مرتبہ ۱۳۰ھ میں جب دونوں شیخ ایک جگہ جمع ہوئے تو مسئلہ رفع الیدین پر ذرا تفصیلی بات چیت ہوئی جس کو ”مسند امام اعظم رحمہ اللہ تعالیٰ“ سے نقل کیا جا رہا ہے:

”حضرت سفیان ابن عیینہ رحمہ اللہ تعالیٰ کہتے ہیں کہ امام ابوحنیفہ رحمہ اللہ تعالیٰ اور امام اوزاعی رحمہ اللہ تعالیٰ مکہ میں دارحناطین میں جمع ہوئے تو امام اوزاعی رحمہ اللہ تعالیٰ نے امام صاحب رحمہ اللہ تعالیٰ سے پوچھا: آپ رکوع میں جاتے وقت اور رکوع سے اٹھتے وقت رفع الیدین کیوں نہیں کرتے؟ امام اوزاعی رحمہ اللہ تعالیٰ نے فرمایا: عجیب بات ہے کہ مجھ سے زہری نے بروایت سالم عن ابیہ عن رسول اللہ ﷺ ہی نقل کیا ہے کہ آپ رفع الیدین کرتے تھے۔ امام صاحب رحمہ اللہ تعالیٰ نے جواب دیا: مجھ سے امام حماد نے بروایت ابراہیم نخعی عن علقمہ واسود عن ابن مسعود عن رسول اللہ ﷺ حدیث بیان کی ہے کہ ”حضور اکرم ﷺ افتتاح الصلوٰۃ کے علاوہ رفع الیدین نہیں کرتے تھے۔“ امام اوزاعی رحمہ اللہ تعالیٰ نے فرمایا: جی! میں تو زہری عن سالم عن ابیہ سے روایت بیان کر رہا ہوں اور آپ کہتے ہیں کہ حدیثی حماد الخ بھلا کونی جوڑ بھی ہے؟ تب امام صاحب رحمہ اللہ تعالیٰ نے فرمایا: حماد، زہری سے زیادہ فقیہ تھے اور ابراہیم، سالم سے افقہ تھے اور علقمہ، ابن عمر رضی اللہ عنہ سے فقہ میں کم نہ



تھے اگرچہ ابن عمر رضی اللہ عنہ کو ”تصحبت“ کی فضیلت حاصل ہے اور حضرت عبداللہ بن مسعود رضی اللہ عنہ بہر حال حضرت عبداللہ ابن مسعود رضی اللہ عنہ ہیں۔ یہ جواب سن کر امام اوزاعی رحمہ اللہ تعالیٰ خاموش ہو گئے۔

(مقدمہ اوجز المسالك / منذ امام اعظم)

تنبیہ:

اس جگہ امام صاحب رحمہ اللہ تعالیٰ نے حضرت علقمہ کو حضرت ابن عمر رضی اللہ تعالیٰ عنہ ہر فقہ کے اعتبار سے فوقیت دی ہے اور اس میں عیب کی کوئی بات نہیں ہے کیونکہ فضل صحبت اور چیز ہے اور ”فقاہت“ کسی دوسری چیز کا نام ہے۔ جیسا کہ حضرت علقمہ، حضرت وائل بن حجر رضی اللہ تعالیٰ عنہ کے بہت مداح تھے اور ان کی بہت زیادہ تعریف و تعظیم کیا کرتے تھے لیکن ان کے علم کے بارے میں فرمایا کرتے تھے کہ انہ اعرابی لا یعرف الاسلام۔ وہ اعرابی ہیں، اسلام سے واقف نہیں۔

(واقعہ نمبر ۱۸)

✓ امام ابو یوسف رحمہ اللہ تعالیٰ کو تادیب

ایک دفعہ امام ابو یوسف رحمہ اللہ تعالیٰ شدید بیمار ہوئے اور بچکنے کی کوئی امید باقی نہ رہی۔ امام ابو حنیفہ رحمہ اللہ تعالیٰ عیادت کے لیے تشریف لے گئے اور فرمایا: ”لئن مات هذا الغلام لم يخلق علي وجه الارض مثله“ اگر ان کا انتقال ہو گیا تو زمین پر ان کا کوئی جانشین ان جیسا نہ پایا جائے گا۔ یعنی امام صاحب رحمہ اللہ تعالیٰ نے امام ابو یوسف رحمہ اللہ تعالیٰ کے کمالات کو سراہا۔ کچھ دنوں بعد امام ابو یوسف رحمہ اللہ تعالیٰ اچھے ہو گئے تو انہوں نے اپنی مجلس درس علیحدہ قائم کر لی۔ امام صاحب رحمہ اللہ تعالیٰ کو جب یہ معلوم ہوا تو انہوں نے ایک شخص کو سکھا کر بھیجا کہ یہ سوال کرنا کہ ایک آدمی نے دھوبی کو کپڑا دھونے کے لیے دیا، جب وہ مانگنے آیا تو دھوبی نے کپڑا دینے سے انکار کر دیا۔ پھر اس کے بعد دھوبی نے کپڑا واپس لوٹا دیا تو کیا دھوبی کی اجرت واجب ہو گئی یا نہیں؟ اگر امام ابو یوسف کہیں ”واجب ہو گئی“ تو کہہ دینا غلط اور اگر کہیں ”نہیں واجب ہوئی“ تب بھی کہہ دینا غلط۔ چنانچہ یہ آدمی گیا اور اس نے اسی طرح سے کہا جیسا کہ اس کو بتایا گیا تھا تب امام ابو یوسف رحمہ اللہ تعالیٰ گھبرا گئے اور اپنے اس فعل پر متنبہ ہو کر امام صاحب رحمہ اللہ تعالیٰ کی خدمت میں حاضر ہوئے۔ امام صاحب رحمہ اللہ تعالیٰ نے فرمایا آپ کو تو یہاں دھوبی والا مسئلہ کھینچ لایا ہے پھر امام صاحب رحمہ اللہ تعالیٰ نے

جواب دیا: اگر دھوبی نے کپڑا دھونے سے پہلے انکار کر دیا تھا تب تو وہ غاصب ہے اور غاصب کی اجرت نہیں ہوتی اور اگر کپڑا دھونے کے بعد انکار کیا تھا تو اجرت واجب ہو گئی تھی مگر جب وہ کپڑا لے کر آیا تو اس پر سے غصب کا جرم ماقط ہو گیا اور اجرت بدستور رہی۔

(الاشباہ والنظائر)

### (واقعہ نمبر ۱۹)

#### ایک رافضی سے مناظرہ

کوفہ میں ایک رافضی تھا جو حضرت عثمان غنی رضی اللہ عنہ کو کافر اور یہودی کہا کرتا تھا۔ امام صاحب رحمہ اللہ تعالیٰ کو خبر ہوئی تو اس کے پاس گئے اور کہا: بھائی! میں تیری لڑکی کے لیے ایک آدمی کا پیغام لایا ہوں۔ وہ آدمی حافظ قرآن ہے، رات بھر نماز میں قرآن پڑھتا ہے۔ خدا کے خوف سے بہت روتا ہے لیکن یہودی ہے۔ رافضی نے کہا: اچھا خوب! کیا میں اپنی لڑکی کی شادی یہودی سے کر دوں؟ امام صاحب رحمہ اللہ تعالیٰ نے فرمایا: تو پھر پیغمبر خدا ﷺ نے ایک چھوڑو، دولڑکیوں کی شادی حضرت عثمان رضی اللہ عنہ سے کیوں کر دی؟ یہ سن کر رافضی متنبہ ہوا اور توبہ کی اور اپنی اس حرکت سے باز آیا۔

(تذکرۃ النعمان)

### (واقعہ نمبر ۲۰)

#### خوارج کے ساتھ مناظرہ

ایک دفعہ تقریباً ستر (۷۰) خارجی امام صاحب رحمہ اللہ تعالیٰ پر آپڑے اور تلوار نکال کر کھڑے ہو گئے اور کہا: آپ کو قتل ہی کریں گے اس وجہ سے کہ آپ مرتکب کبیرہ کو کافر نہیں کرتے۔ امام صاحب رحمہ اللہ تعالیٰ نے فرمایا: پہلے تلوار نیاموں میں کر لو اس کے بعد سوال کرو، اس کے بعد جودل میں آئے کرنا۔ انہوں نے کہا: ہم تو ان کو (تلواروں کو) آپ کے خون سے رنگیں کریں گے، ایسا کرنے کو ہم ستر (۷۰) سال جہاد فی سبیل اللہ سے افضل سمجھتے ہیں۔ امام صاحب رحمہ اللہ تعالیٰ نے فرمایا: اچھا کھو! کیا کہتے ہو؟ تو خارجیوں نے کہا: اس جگہ باہر دو جنازے ہیں۔ جن میں ایک مرد کا اور دوسرا عورت کا۔ مرد شراب پی کر اسی حالت میں مر گیا۔ عورت حاملہ تھی اس نے خودکشی کر لی لہذا اب فرمائیں کیا کہتے ہیں؟ امام صاحب رحمہ اللہ تعالیٰ نے فرمایا: اچھا یہ بتاؤ! یہ یہودی تھے، نصرانی تھے یا مجوسی؟ خارجیوں نے کہا: ان میں سے کچھ بھی نہیں تھے تو امام صاحب رحمہ اللہ تعالیٰ نے

ریافت کیا تو پھر کس ملت سے تھے؟ خارجیوں نے کہا: وہ اس ملت سے تھے جو یہ کہتے ہیں اشہدان لا الہ الا اللہ واشہدان محمد رسول اللہ۔ امام صاحب رحمہ اللہ تعالیٰ نے دریافت کیا: یہ کلمہ ایمان کا کون سا جز ہے؟ نصف یا تہائی یا چوتھائی؟ خارجیوں نے کہا: یہ تو کل ایمان ہے اس لیے کہ ایمان کے اجزاء نہیں ہوتے۔ امام صاحب رحمہ اللہ تعالیٰ نے فرمایا: اب تم ہی بتاؤ یہ دونوں جنازے کس کے ہوئے مسلمان کے یا کافر کے؟ خارجیوں نے کہا: اچھا اس کو رہنے دیں دوسری بات بتائیں کہ یہ دونوں جنتی ہیں یا دوزخی؟ امام صاحب رحمہ اللہ تعالیٰ نے فرمایا: اس کے بارے میں میں تو وہی کہوں گا جو حضرت ابراہیم علیہ السلام نے ان دونوں سے زیادہ مجرم کے بارے میں فرمایا تھا: (فَمَنْ تَبِعَنِي فَإِنَّهُ مِنِّي وَمَنْ عَصَانِي فَإِنَّكَ غَفُورٌ رَحِيمٌ) کہ جس نے میری اتباع کی وہ میرا ہے اور جس نے میری نافرمانی کی پس اسے اللہ تو غفور و رحیم ہے۔ اور وہ کہوں گا جو حضرت عیسیٰ علیہ السلام نے فرمایا تھا: (إِنْ تُعَذِّبْهُمْ فَإِنَّهُمْ عِبَادُكَ وَإِن تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ) کہ اگر آپ ان کو عذاب دیں تو وہ آپ کے بندے ہیں اور اگر بخش دیں تو آپ غالب اور حکمت والے ہیں۔ اور وہ کہوں گا جو حضرت نوح علیہ السلام نے فرمایا تھا: (وَمَا عَلَيَّ رِيءًا كَانُوا يَعْمَلُونَ۔ ان حسابہم الا علی ربی) کہ جو کچھ انہوں نے کیا ہے وہ مجھ پر نہیں ان کا حساب تو اللہ تعالیٰ پر ہے وہ جو چاہے کرے۔ یہ سن کر خارجیوں نے تلواروں کو نیاموں میں کر لیا اور تائب ہوئے اور عقیدہ اہل السنۃ والجماعہ کو اختیار کر لیا۔

تنبیہ:

امام صاحب رحمہ اللہ تعالیٰ فرماتے ہیں کہ جب کسی سے مناظرہ کرنا ہو تو اٹھا اسی سے پوچھنا شروع کر دو تم ہی غالب آ جاؤ گے۔

(واقعہ نمبر ۲۱)

امام باقر رحمہ اللہ تعالیٰ سے ملاقات

ایک دفعہ امام صاحب رحمہ اللہ تعالیٰ مدینہ منورہ تشریف لے گئے۔ وہاں امام باقر رحمہ اللہ تعالیٰ سے ملاقات ہوئی تو انہوں نے فرمایا: آپ وہی ابو حنیفہ ہیں جنہوں نے میرے نانا کے دین کو بدل دیا ہے؟ امام صاحب رحمہ اللہ تعالیٰ نے فرمایا: یہ آپ کو غلط خبر پہنچی ہے۔ مناسب یہ معلوم ہوتا ہے کہ آپ تشریف رکھیں تب میں اپنی صفائی پیش کروں۔ امام باقر رحمہ اللہ تعالیٰ بیٹھ گئے اور امام صاحب رحمہ اللہ تعالیٰ ان کے سامنے دوزانو ہو کر



بیٹھ گئے اور فرمایا: عورت کمزور ہے یا مرد؟ انہوں نے کہا: عورت۔ پھر پوچھا: اچھا بتائیے کہ میراث میں عورت کا حصہ کتنا ہے اور مرد کا کتنا؟ امام باقر رحمہ اللہ تعالیٰ نے کہا: مرد کے دو اور عورت کا ایک۔ تب امام صاحب رحمہ اللہ تعالیٰ نے فرمایا: اگر میں قیاس سے کام لیتا تو عورت (ضعیف) کے دو حصے مقرر کرتا۔ پھر پوچھا: نماز افضل ہے یا روزہ؟ جواب دیا: نماز۔ امام صاحب رحمہ اللہ تعالیٰ نے فرمایا: اگر میں قیاس سے کام لیتا تو عورت سے ایام حیض کی نمازوں کی قضا کرواتا اور روزے کی نہ کرواتا کیونکہ نماز افضل ہے۔ پھر پوچھا: نطفہ زیادہ نجس ہے یا پیشاب؟ فرمایا: پیشاب۔ امام صاحب رحمہ اللہ تعالیٰ نے فرمایا: اگر میں قیاس سے کام لیتا تو پیشاب سے غسل کو واجب قرار دیتا اور نطفہ سے وضو کو فرض قرار دیتا۔ مگر میں ایسا نہیں کرتا ہوں۔ تب امام باقر رحمہ اللہ تعالیٰ نے امام صاحب رحمہ اللہ تعالیٰ کی تحسین فرمائی اور ان کی پیشانی کو بوسہ دیا۔

(واقعہ نمبر ۲۲)

”سانپ اور دیت“

ایک دن ایک مجلس میں امام ابو حنیفہ، سفیان ثوری، قاضی ابن ابی لیلیٰ رحمہم اللہ تعالیٰ موجود تھے۔ ایک آدمی نے مسئلہ دریافت کیا کہ ایک سانپ اپنے سوراخ سے نکلا اور اہل مجلس میں سے ایک کے اوپر چڑھنے لگا، اس نے اضطراب میں دوسرے پر جھٹک دیا اور اسی طرح دوسرے نے تیسرے پر جھٹک دیا، بالآخر سانپ نے آخری آدمی کو ڈس لیا اور وہ مر گیا۔ اب دیت کس پر آئے گی؟ اس کے جواب میں کسی نے کہا: پہلے پر آئے گی، کسی نے کہا: سب پر آئے گی، کسی نے کہا: آخری پر آئے گی۔ امام صاحب رحمہ اللہ تعالیٰ یہ سب کچھ سنتے رہے اور مسکراتے رہے۔ آخر میں امام صاحب رحمہ اللہ تعالیٰ نے فرمایا: جب پہلے آدمی نے دوسرے آدمی پر جھٹکا اور وہ محفوظ رہا تو پہلا آدمی تو بری الذمہ ہو گیا اسی طرح یکے بعد دیگرے سب آدمی بری الذمہ ہو گئے۔ ہاں صرف آخری آدمی سے پہلے آدمی کے بارے میں کلام ہے۔ اگر اس کے پھینکتے ہی سانپ نے کاٹ لیا تو اس پر دیت آئے گی اور اگر کچھ وقفے کے بعد کاٹا تو یہ آدمی بھی بری الذمہ ہو گیا اور جو آدمی مرا صرف اسی کی غفلت پائی گئی کیونکہ اس نے اپنی غفلت میں جلدی اور تیزی سے کام نہیں لیا۔ خود اس کا قصور ثابت ہوا۔ اس رائے سے سب نے اتفاق کیا اور امام صاحب رحمہ اللہ تعالیٰ کی تعریف کی۔ (مذکرۃ العثمان)

### (واقعہ نمبر ۲۳)

## ”طلاق کی قسم“

ایک آدمی امام صاحب رحمہ اللہ تعالیٰ کے پاس آیا اور عرض کیا: میں اجنبی ہوں اور میں نے قسم کھائی ہے کہ ”اگر میں غسل جنابت کروں تو میری بیوی پر تین طلاق۔“ اب کیا کروں؟ امام صاحب رحمہ اللہ تعالیٰ نے اس کا ہاتھ پکڑا اور ایک نہر کے پل پر لائے اور اسے نیچے دھکا دیا اور اس کو باہر نکلوا یا اور فرمایا: جا! اب تو پاک ہو گیا اور تیری بیوی پر بھی تین طلاقیں نہیں پڑیں۔ (تذکرۃ العثمان)

### (واقعہ نمبر ۲۴)

## ✓ طلاقِ معلن اور امام اعظم رحمہ اللہ تعالیٰ

امام اعظم رحمہ اللہ تعالیٰ شکل و صورت کے اعتبار سے تو اچھے نہ تھے مگر ان کی بیوی نہایت حسین و جمیل تھیں۔ اسی وجہ سے دونوں میں جھگڑا رہتا تھا۔ ایک دفعہ عشاء کے بعد دونوں میں جھگڑا شروع ہوا اور شدت اختیار کر گیا۔ ادھر عورت نے بھی شدت اختیار کر لی اور بولنا بند کر لیا۔ امام اعظم رحمہ اللہ تعالیٰ نے قسم کھائی: ”اگر آج کی رات تو مجھ سے نہ بولی تو تجھ پر طلاق بائنہ۔“ امام اعظم رحمہ اللہ تعالیٰ نے کہنے کو تو کہہ دیا لیکن اس کے بعد بہت پریشان ہوئے کیونکہ چھوٹے چھوٹے بچے تھے، ادھر عورت درپے آزار تھی سوائے اس کے کوئی تدبیر نہ آئی کہ امام صاحب رحمہ اللہ تعالیٰ سے جا کر کوئی صورت دریافت کریں۔ لہذا امام صاحب رحمہ اللہ تعالیٰ کے گھر گئے اور صورتِ حال سامنے رکھی۔ امام صاحب رحمہ اللہ تعالیٰ نے فرمایا: فکر کی کوئی بات نہیں ہے، آج صبح کی اذان صبح صادق سے پہلے پڑھو اداں گا۔ چنانچہ امام صاحب رحمہ اللہ تعالیٰ اس محلہ کی مسجد کے مؤذن کے پاس پہنچے اور فرمایا: آج صبح کی اذان صبح صادق سے پہلے پڑھ دینا، وہ تیار ہو گیا اور صبح صادق سے پہلے اذان دے دی تو عورت کو خوشی ہوئی اور بولی: اللہ تعالیٰ کا شکر ہے آج تجھ بوڑھے بد اخلاق سے میرا دامن پاک ہوا۔

فائدہ:

جب مؤذن نے اعلان کیا کہ وقت سے پہلے اذان ہو گئی ہے اور کوئی بھی فجر کی نماز نہ پڑھے تو امام اعظم رحمہ اللہ تعالیٰ کی بیوی نے کہا: امام ابوحنیفہ رحمہ اللہ تعالیٰ کا حیلہ مجھ پر بھی چل گیا۔

(واقعہ نمبر ۲۵)

”تکفیر میں احتیاط“

امام صاحب رحمہ اللہ تعالیٰ کا مسلک ہے کہ اگر کسی شخص میں ۹۹ وجہ سے کفر ثابت ہوا اور صرف ایک وجہ سے ایمان تو اس ایک وجہ کو ترجیح دی جائے گی۔ لہذا وہ حتی الامکان مومن کے فعل کی تاویل کرتے ہیں۔ ایک مرتبہ امام صاحب رحمہ اللہ تعالیٰ کی خدمت میں ایک شخص آیا اور عرض کیا: ایک شخص اپنے کو مسلمان کہتا ہے لیکن اس کو جنت کی خواہش نہیں، دوزخ کا خوف نہیں، مردار کھاتا ہے، بلا رکوع و سجدہ نماز پڑھتا ہے، بن دیکھے شہادت دیتا ہے، حق سے بغض اور فتنہ کو محبوب رکھتا ہے، رحمت سے بھاگتا ہے، یہود و نصاریٰ کے قول کی تصدیق کرتا ہے۔ ایسے شخص کے بارے میں آپ کی کیا رائے ہے؟ امام صاحب رحمہ اللہ تعالیٰ نے فرمایا: وہ مومن ہے کیونکہ اسے اللہ تعالیٰ کی خواہش ہے جنت کی نہیں، وہ نار سے نہیں بلکہ رب النار سے ڈرتا ہے اور پھلیاں جو کہ میت (مردار) ہیں، کھاتا ہے۔ نماز جنازہ پڑھتا ہے اور اس میں رکوع و سجدہ نہیں۔ کلمہ شہادت پڑھتا ہے حالانکہ نہ تو اس نے اللہ تعالیٰ کو دیکھا اور نہ رسول اکرم ﷺ کو، موت جو کہ امر حق ہے، اس سے بغض رکھتا ہے تاکہ خوب عبادت کرے۔ مال اور اولاد جن کو قرآن نے فتنہ کہا ہے، اور یہود و نصاریٰ کے قول (لیست الیہود علی شیء) اور (لیست الیہود علی شیء) جو کہ قرآنی آیت ہے، کی تصدیق کرتا ہے۔ یہ جواب سن کر تمام اہل مجلس آپ کا منہ حیرت سے تکٹنے لگے۔

دعاء:

اللہ تعالیٰ تمام مسلمانوں کو ان واقعات سے عبرت کی توفیق دے اور ماہرین شریعت، حضرات مجتہدین رحمہم اللہ تعالیٰ کی راہنمائی میں ہم سب کو قرآن و سنت پر چلنے کی توفیق عطا فرمائیں۔ آمین ثم آمین۔



ہمارے ہاں ہر قسم کی  
اسلامی، درسی، غیر درسی، تاریخی،  
معلوماتی اور شعر و شاعری کی کتب  
دستیاب ہیں اور بذریعہ ڈاک بھی  
منگوا سکتے ہیں۔

سراجیہ کتاب گھر

تحصیل سرائے نورنگ، ضلع لکی مروت۔

Mob: 0340-1919313, 0321-1919313